

ماہنامہ حِکْمَت

بنارس

شمارہ/ ۵	ربیع الآخر ۱۴۲۹ھ	مئی ۲۰۰۸ء	جلد/ ۲۶
----------	------------------	-----------	---------

مدیر	اس شمارہ میں
عبدالوہاب حجازی	۱- درس قرآن
پتہ	۲- درس حدیث
دارالتالیف والترجمہ	۳- افتتاحیہ
بی ۱۸/ ا جی، ریوڑی تالاب	۴- ملی ترقی کے تقاضے
وارانسی - ۲۲۱۰۱۰	۵- عہد نبوی کے ایک گستاخ رسول...
بدل اشتراک	۶- ۱۸۵۷ء اور وہابی تحریک
سالانہ ۱۲۰/ روپے	۷- ماہ ربیع الاول اور حیات مبارکہ
فی پرچہ ۱۲/ روپے	۸- سنن و نوافل - فوائد اور احکام
○	۹- گھر بچاؤ، خاندان بچاؤ
اس دائرہ میں سرخ نشان کا مطلب	۱۰- علامہ شمس الدین ذہبی.....
ہے کہ آپ کی مدت خریداری ختم	۱۱- نظم
ہو چکی ہے۔	۱۲- اخبار جامعہ
	۱۳- باب الفتاوی
	۲- عبداللہ سعود بن عبد الوحید
	۳- مولانا عبدالسلام مدنی
	۴- مدیر
	۶- ڈاکٹر مقتدی حسن ازہری
	۱۲- مولانا سعد اعظمی
	۱۵- مولانا محمد ابوالقاسم سلفی
	۲۶- مولانا عبدالرحیم ریاضی
	۳۰- محمد ساجد اسید ندوی
	۳۶- رفیع احمد سلفی
	۴۰- مولانا انعام اللہ عبدالصمد
	۴۵- سالک بستوی/ فائق بندوی
	۴۶- نور الہدی عین الحق سلفی

www.aljamiatussalafiah.org

E-mail: jamia@aljamiatussalafiah.org / secretary@aljamiatussalafiah.org

نوٹ: ادارہ کا مضمون نگار کی رائے سے متفق ہونا ضروری نہیں ہے۔

درس قرآن

قرآن مجید کا احترام اور ذکر کا طریقہ

عبداللہ سعود بن عبد الوحید

﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ، وَانْكَرُ رَبَّكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ الْقَوْلِ بِالْغُدُوِّ وَالْآصَالِ وَلَا تَكُنْ مِنَ الْغَافِلِينَ، إِنَّ الَّذِينَ عِنْدَ رَبِّكَ لَا يَسْتَكْبِرُونَ عَنْ عِبَادَتِهِ وَيُسَبِّحُونَهُ وَلَهُ يَسْجُدُونَ﴾ (سورہ اعراف: ۲۰۴-۲۰۶)

اور جب قرآن پڑھا جائے تو اس کو غور سے سنو اور خاموش رہو، امید کہ تم پر رحمت ہو، اور اپنے رب کو یاد کرو اپنے دل میں عاجزی اور خوف کے ساتھ اور بولی و آواز کو بغیر واضح کئے ہوئے صبح و شام، اور غافل رہنے والوں میں مت رہو۔ یقیناً جو تیرے رب کے نزدیک ہیں وہ (فرشتے) اس کی عبادت سے تکبر و انکار نہیں کرتے، اور ہمہ وقت اس کی تسبیح بیان کرتے ہیں اور اس کو سجدہ کرتے ہیں۔

اس آیت کریمہ میں اللہ تعالیٰ نے تلاوت کلام پاک سننے کی اہمیت و افادیت پر توجہ مبذول کرایا ہے کہ جب قرآن کی تلاوت کی جائے تو خاموشی سے اس کو سنو، اللہ تعالیٰ کا یہ حکم ہر سامعین کے لئے عام ہے کیونکہ انہیں مذکورہ آیت کے ذریعہ قرآن سننے اور خاموشی اختیار کرنے پر مامور کیا گیا ہے، اور بظاہر خاموشی کا مطلب یہ ہے کہ آدمی ہر قسم کی بات چیت سے بالکل رک جائے اور ہر اس کام و مشغلہ سے اپنے آپ کو روک لے جو کلام پاک سننے میں خلل ہو اور سماعت اس طرح ہو کہ اس کی تاثیر قلب و جگر کو چھو جائے اور انسان اس میں مزید غور و فکر کرے۔

یہ دونوں امر تلاوت قرآن کی سماعت کے دو ایک ساتھ لازم ہو جاتے ہیں کیونکہ ایسا کرنے سے اللہ تعالیٰ کی طرف سے کثرت بھلائی، علمی چٹنگی، ایمانی و روحانی زیادتی و تجدید نمایاں ہوتی ہے، اسی وجہ سے رب العالمین نے ان دونوں صفت کو اختیار کرنے کو باعث رحمت ٹھہرایا ہے اور جو ایسا نہ کرے اللہ کی رحمت میں اس کا کوئی حصہ نہیں۔

مذکورہ آیت میں اللہ تعالیٰ نے ذکر و دعا کے مندرجہ ذیل اہم آداب بتائے ہیں:

۱- جب قرآن پڑھا جائے تو اس کو خاموشی سے سنو۔

۲- قرآن مجید کی تلاوت اور اس کا سماع باعث رحمت ہے۔

۳- اللہ کا ذکر اور اس سے دعا مانگنا خشوع و خضوع کے ساتھ ہونا چاہئے۔

۴- ذکر و دعا آہستہ آہستہ اور سری مانگا جائے تو بہتر ہے، صحیحین میں ہے کہ ایک سفر میں صحابہ کرام بلند آواز سے دعا مانگ رہے تھے تو آپ نے فرمایا کہ تم لوگ جس کو پکار رہے ہو وہ بہرہ نہیں ہے بلکہ تمہارے سواری کے کجاوہ سے بھی قریب ہے، اور قرآن کریم میں ہے: ﴿نَحْنُ أَقْرَبُ إِلَيْهِ مِنْ حَبْلِ الْوَرِيدِ﴾ کہ ہم انسان کے شہ رگ سے بھی زیادہ قریب ہیں۔

۵- ذکر و آواز صبح و شام کرنا چاہئے، ہر وقت اپنی زبان کو اللہ کی یاد میں تروتازہ رکھنی چاہئے، تاکہ ہمارا شمار ان لوگوں میں نہ ہو جو اللہ کی یاد سے غافل رہتے ہیں۔

۶- اللہ نے ان فرشتوں کو یاد دلایا جو ہمہ وقت اس کی عبادت و فرماں برداری میں لگے رہتے ہیں، اس کی پاکی بیان کرتے ہیں، اس کو سجدہ کرتے رہتے ہیں، اور اس کی عبادت سے تھکتے نہیں، تکبیریں چھوڑتے نہیں ہیں۔

☆☆☆

اللہ تعالیٰ ہم مسلمانوں کو قرآن مجید سمجھنے اور آداب ذکر و دعا پر عمل کرنے کی توفیق بخشے، آمین۔

اہل دنیا کے صرف چار کردار

تحریر: مولانا عبدالسلام مدنی / استاذ جامعہ سلفیہ، بنارس

عن أبي كبشة الأنماري، أنه سمع رسول الله - ﷺ - يقول: ثلاث أقسم عليهن، وأحدثكم حديثاً فاحفظوه، فأما الذي أقسم عليهن، فإنه ما نقص مال عبد من صدقة، ولا فتح عبد باب مسئلة إلا فتح الله عليه باب فقر.

وَأما الذي أحدثكم فاحفظوه، فقال: إنما الدنيا لأربعة نفر: عبد رزقه الله مالا وعلماً، فهو يتقى ربه فيه، ويصل به رحمه، ويعلم لله فيه حقا، فهذا بأفضل المنازل. وعبد رزقه الله علماً ولم يرزقه مالا، فأجرهما سواء. وعبد رزقه الله مالا ولم يرزقه علماً يخبط في ماله بغير علم، لا يتقى فيه ربه، ولا يصل فيه رحمه، ولا يعلم لله فيه حقا، فهو بأخبث المنازل. وعبد لم يرزقه الله مالا ولا علماً، فوزرهما سواء.

قال الترمذي: هذا حديث حسن صحيح. وقال المباركفوري: وأخرجه أحمد وابن ماجه. (التحفة ج ۶، ص ۶۱۷) ترجمہ: حضرت ابوبکیر انصاریؓ سے روایت ہے کہ رسول اللہ ﷺ کو ارشاد فرماتے سنا کہ میں تین باتیں قسم کھا کر کہتا ہوں، اور ایک حدیث بیان کرتا ہوں، سب کو یاد رکھو، جو باتیں میں قسم کھا کر کہتا ہوں وہ یہ ہیں: (۱) کسی انسان کا مال صدقہ و خیرات کرنے سے کم نہیں ہوتا ہے۔ (۲) جو فرد ظلم و زیادتی پر صبر و تحمل سے کام لیتا ہے تو اللہ تعالیٰ اسے ضرور عزت و شرف میں زیادتی نصیب فرماتا ہے۔ (۳) اور جو شخص (بغیر استحقاق کے) لوگوں سے مانگنا شروع کرتا ہے تو اللہ پاک اس کے لئے فقر و احتیاج کا دروازہ کھول دیتا ہے۔ اور جو میں تم سے حدیث بیان کرتا ہوں وہ یہ ہے:

بیشک دنیا صرف چار قسم کے لوگوں کے لئے ہے: (۱) وہ انسان جس کو اللہ نے مال اور علم (شریعت) دونوں سے نوازہ ہو، اور وہ دنیا کے سلسلہ میں رب کا تقویٰ اپناتا ہو، اس کے ذریعہ صلہ رحمی کرتا ہو، اور اس میں رب کے حق کو جانتا اور اپناتا ہو، تو ایسا انسان سب سے اعلیٰ و افضل مقام پر ہوگا۔ (۲) دوسرا وہ شخص ہے جس کو اللہ نے علم دین سے بہرہ ور فرمایا ہو اور دنیا سے محروم رکھا ہو، مگر وہ اچھی نیت والا ہے، کہتا ہے اگر مجھے بھی مال و دولت نصیب ہوتی تو فلاں نیک انسان کی طرح عمل خیر (صدقات و خیرات) کرتا، ایسا انسان اپنی نیت خیر کے اعتبار سے اجر و ثواب پائے گا۔ آپ ﷺ فرماتے ہیں: یہ دونوں قسم کے لوگ اجر و ثواب میں برابر ہوں گے۔

(۳) تیسرا وہ فرد ہے جسے اللہ نے مال دیا ہو مگر علم شریعت سے محروم رکھا ہو، وہ اپنی خواہشات کی تکمیل میں بغیر علم کی روشنی کے دولت خرچ کرتا ہے، نہ رب کا تقویٰ اپناتا ہے، اور نہ ہی صلہ رحمی کرتا ہے، اور نہ ہی اللہ کے حق حقوق کو جانتا ہے، تو ایسا انسان بہت ہی برے ٹھکانے پر ہوگا۔ (۴) چوتھا وہ انسان ہے جس کو اللہ نے نہ مال دیا ہو اور نہ ہی علم دین، مگر کہتا ہے کہ اگر میرے پاس دولت ہوتی تو میں فلاں (برے) انسان جیسا عمل کرتا، تو یہ اپنی بری نیت کے اعتبار سے بدلہ پائے گا، اور یہ دونوں انسان معصیت اور گناہ میں برابر ہوں گے۔

(ترمذی شریف، حدیث حسن صحیح)

☆☆☆

رب العالمین! ہمیں مال و دولت نصیب فرما، اور علم شریعت کی روشنی میں زندگی گزارنے والا بنا، آمین۔

دعوت حق کو قبول کرنے میں رؤساء اور عامۃ الناس میں نفسیاتی فرق

اگرچہ اللہ تعالیٰ اپنی مشیت اور مصلحت کی بنا پر کسی کو بھی قبول دعوت حق کی توفیق دے سکتا ہے اور ایسا ہر دور میں ہوتا رہا ہے کہ رؤساء اور قائدین قوم نے بھی حق کو قبول کیا ہے مگر ہر زمانہ میں غالب وصف یہی رہا ہے کہ قوم سرداروں نے اپنے انبیاء و رسل اور ہادیوں کی جم کر مخالفت کی ہے اور ان کی دعوت حق کو ناکام بنانے کے لئے کوئی بھی ممکن تدبیر اختیار کرنے سے چوکے نہیں ہیں اس کے چند اسباب ہیں جو ہمیشہ پائے گئے ہیں۔

(۱) احساس کبر و غرور یہ وصف جب کسی کے نفس میں جڑ پکڑ لیتا ہے تو حق کو اگر پہچان بھی لے تو اس کے پیچھے چلنے کو عار سمجھنے لگتا ہے اور اگر حسد بھی شامل ہو جائے تو دشمنی اور قتل و خون ریزی پر اتر آتا ہے، قرآن مجید میں اللہ تعالیٰ نے ارشاد فرمایا ہے:

﴿وَمَا أَرْسَلْنَا فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا بِمَا أُرْسِلْتُمْ بِهِ كَافِرُونَ وَقَالُوا نَحْنُ أَكْثَرُ أَمْوَالًا وَأَوْلَادًا وَمَا نَحْنُ بِمُعَذِّبِينَ﴾ (سبا: ۳۴، ۳۵)

اور ہم نے تو جس بستی میں جو بھی آگاہ کرنے والا بھیجا وہاں کے خوش حال لوگوں نے یہی کہا کہ جس چیز کے ساتھ تم بھیجے گئے ہو ہم اس کے ساتھ کفر کرنے والے ہیں، اور کہا ہم مال و اولاد میں بہت بڑھے ہوئے ہیں یہ نہیں ہو سکتا کہ ہم عذاب دیئے جائیں۔ ایک مقام پر اسلام اور پیغمبر اسلام حضرت محمد ﷺ پر ایمان لانے سے تکبر کرنے والوں کا ذکر اللہ تعالیٰ نے اس طرح فرمایا ہے:

﴿وَقَالُوا لَوْلَا نَزَلَ هَذَا الْقُرْآنُ عَلَى رَجُلٍ مِّنَ الْقَرِيتِينَ عَظِيمٍ، أَهْمَ يَقْسُمُونَ رَحْمَتَ رَبِّكَ، نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا﴾ (الزخرف: ۳۱)

اور کہنے لگے یہ قرآن ان دونوں بستیوں (طائف و مکہ) میں سے کسی بڑے آدمی پر کیوں نہ نازل کیا گیا، کیا آپ کے رب کی رحمت کو یہ تقسیم کرتے ہیں، ہم نے ہی دنیاوی زندگی میں ان کی روزی ان میں تقسیم کی ہے۔

(۲) تسلط اور اقتدار کی خور و راء کے نفس میں جاگزیں ہوتی ہے، اس لئے دعوت حق کی قبولیت سے ان کے خیال میں ان کا تسلط و اقتدار چھن جائے گا اور عامۃ الناس کے بیچ ان کا رتبہ گھٹ جائے گا، اس لئے تمام وسائل سے وہ دعوت حق کو کچلنے کے درپے ہو جاتے ہیں، فرعون اور اس کے رؤساء کے متعلق قرآن مجید میں ارشاد ہے:

﴿ثُمَّ بَعَثْنَا مِنْ بَعْدِهِم مُّوسَىٰ وَهَارُونَ إِلَىٰ فِرْعَوْنَ وَمُلْكِهِ بَايَاتِنَا فَاسْتَكْبَرُوا وَكَانُوا قَوْمًا

مجرمین، فلما جاء هم الحق من عندنا قالوا ان هذا لسحر مبين، قال موسى أتقولون للحق لما جاءكم أسحر هذا، ولا يفلح الساحرون، قالوا أجئتنا لتلفتنا عما وجدنا عليه آباءنا، وتكون لكما الكبرياء في الأرض وما نحن لكما بمؤمنين ﴿ (یونس: ۷۵-۷۸)

پھر ان پیغمبروں کے بعد ہم نے موسیٰ اور ہارون کو فرعون اور اس کے رؤساء کے پاس اپنی نشانیاں دے کر بھیجا تو انہوں نے تکبر کیا اور وہ لوگ مجرم قوم تھے، پھر جب ان کو ہمارے پاس سے صحیح دلیل پہنچی تو وہ لوگ کہنے لگے کہ یقیناً یہ صریح جادو ہے، موسیٰ نے فرمایا کیا تم حق بات کو جو تمہارے پاس پہنچی ایسی بات کہتے ہو، کیا یہ جادو ہے؟ حالانکہ جادو گر کامیاب نہیں ہوا کرتے، وہ لوگ کہنے لگے کیا تم ہمارے پاس اس لئے آئے ہو کہ ہم کو اس طریقہ سے ہٹا دو جس پر ہم نے اپنے باپ دادوں کو پایا ہے، اور تم دونوں کو دنیا میں بڑائی مل جائے اور ہم تم دونوں کو کبھی نہ مانیں گے۔ اور سرداران قریش کے متعلق اللہ تعالیٰ نے ارشاد فرمایا:

﴿وانطلق الملاء منهم أن امشوا واصبروا على آلهتكم ان هذا الشئ يراد﴾ (ص: ۶)

ان کے سرداریہ کہتے ہوئے چلے کہ چلو اور اپنے معبودوں پر جبر رہو یقیناً اس بات میں کوئی غرض ہے۔ آیت کے اس حصہ ”ان هذا الشئ يراد“ کے معنی امام ابن کثیر نے ابن جریر کے حوالہ سے لکھا ہے کہ سرداران قریش نے کہا کہ محمد ہمیں جو توحید کی دعوت دے رہے ہیں، اس سے وہ تم پر بڑائی و عظمت چاہتے ہیں اور تم میں سے اپنے پیروکار بنانے کی خواہش رکھتے ہیں اور ہم اسے ماننے والے نہیں۔

(۳) جہالت: ایسے رؤساء اور اصحاب اقتدار ہر دور میں پائے گئے ہیں جن پر یہ وصف غالب رہا ہے کہ انہوں نے اپنی حد درجہ جہالت کے سبب سے اللہ کی آسمانی رسالت اور رسولوں کا انکار کیا اور رسولوں کو اور ہادیوں کو روئے زمین میں فساد برپا کرنے والا کہہ کر ہر طرح سے ان کی دعوت حق کی راہ میں مشکلات کھڑی کی ہیں، حضرت نوح علیہ السلام کے متعلق ارشاد فرمایا:

﴿فقال الملاء الذين كفروا من قومه ما نراك الا بشرا مثلنا وما نراك اتبعك الا الذين هم اراذلنا بادي الرأي وما نرى لكم علينا من فضل بل نظنكم كاذبين﴾ (ہود: ۲۷)

اس کی قوم کے کافر سرداروں نے کہا ہم تو تجھے اپنے جیسا انسان ہی دیکھتے ہیں اور تیرے تابع داروں کو بھی ہم دیکھتے ہیں کہ یہ لوگ واضح طور پر سوائے بچ لوگوں کے اور کوئی نہیں جو بے سوچے سمجھے تمہاری پیروی کر رہے ہیں، ہم تو تمہاری کسی قسم کی برتری اپنے اوپر نہیں دیکھ رہے بلکہ ہم تو تمہیں جھوٹا سمجھ رہے ہیں۔

یعنی جب تم ہم جیسے انسان ہو تو ہمیں چھوڑ تم پر جی کیسے آئی؟ اور تمہاری پیروی رؤساء اور اصحاب اقتدار نے نہیں بلکہ کمترین لوگوں نے کی ہے، یہ ان کی جہالت کی حد ہے کہ وہ دنیاوی اقتدار اور ریاست کو نبوت و رسالت کا مستحق اول سمجھتے تھے اور کمزوروں اور غریبوں کی اتباع حق میں انہیں ان کے دلوں کی صفائی اور علم نافع کی عظیم دولت و قوت بے وقعت نظر آرہی تھی۔ ☆☆

(جاری)

ملی ترقی کے تقاضے

ڈاکٹر مقتدی حسن ازہری

اکیسویں صدی کے حوالہ سے ایک سوال مسلمانوں کی پسماندگی سے متعلق اٹھایا جا رہا ہے، یہ پہلی مرتبہ نہیں ہو رہا ہے، اس سے پہلے بھی ”اسباب زوال امت“ کے عنوان سے یہ مسئلہ اٹھایا گیا ہے، اہل علم نے مقالے اور کتابیں بھی لکھی ہیں، اگر غور کیا جائے تو اس طرح کے سوال کو اٹھانا اور اس طرح کی فکر مندی رکھنا اچھی علامت ہے۔ کویت کے ہفت روزہ ”الجمیعہ“ میں اسی موضوع پر ایک مضمون شائع ہوا ہے جس کا عنوان چبھتا ہوا ہے، کاش اس چھین کو عالم اسلام کا ہر فرد اور ہر جماعت محسوس کرے! عنوان کچھ اس طرح ہے: ”اکیسویں صدی کی ایجادات..... ہم فہرست میں سب سے نیچے کیوں؟“

یقیناً تنازع البقاء کے دور میں مادی و روحانی ہر طرح کی ترقی ضروری ہے، اور میدان میں جتنی اقوام موجود ہیں ان کے مقابلہ میں امت مسلمہ کو برتر یا کم از کم مساوی درجہ میں ہونا چاہئے، اگر امت دیگر اقوام کے مقابلہ میں ”مجبور محتاج“ حیثیت رکھتی ہو تو اسے امر بالمعروف و نہی عن المنکر کا فریضہ انجام دینے میں دشواری پیش آئے گی، جو اقوام خود کو ”برتر“ تصور کرتی ہیں وہ ”کمتر“ قوم کی بات پر توجہ نہ دیں گی۔ لیکن اس حساس و نازک نقطہ پر غور کرتے ہوئے اس مقصد تخلیق کو سامنے رکھنا بھی ضروری ہے جس کا ذکر سورہ ذاریات کی ۵۶ نمبر کی آیت میں ہے، روحانی و مادی ترقی کے مابین ہمیں توازن پیدا کرنا ضروری ہے، صرف ایک پہلو پر توجہ دے کر دوسرے پہلو کو نظر انداز کر دینا ہمارے ملی و تہذیبی وجود کے لئے خطرہ ہے، جو اہل علم اصلاح و ترقی کی گفتگو میں صرف کسی ایک پہلو پر توجہ دیتے ہیں، اور دوسرے کو دانستہ یا نادانستہ نظر انداز کر دیتے ہیں ان کے ذریعہ امت کی ترقی کا پروگرام تکمیل پذیر نہیں ہو سکتا، میدان میں اگر دوسری قومیں موجود ہوں تو یہ ہماری آزمائش ہے جس سے سرخروئی کے ساتھ عہدہ برآ ہونا ہمارا فرض ہے۔

اقتصادی لحاظ سے دیکھا جائے تو جو ملک یا کمپنیاں ایجادات کے میدان میں آگے ہیں ان کی اقتصادی حالت بھی مضبوط ہے، دوسروں کی جیب سے پیسے نکل کر انہیں کے پاس جاتے ہیں، صنعتی میدان کی ترقی کو اسی لئے اہمیت دی جا رہی ہے، نئی مصنوعات کی وجہ سے صارفین کی ضرورت بھی بدل جاتی ہے، اور ہر نئی چیز انہیں اپنی طرف مائل کرتی ہے۔

جس مضمون کی جانب اشارہ گزرا اس میں ذکر ہے کہ آج دنیا میں ۷۵ ملین ایجادات مرحلہ تنفیذ میں داخل ہیں، سوال یہ پیدا ہوتا ہے کہ اس میں ہمارا حصہ کس قدر ہے، اور ہم کیوں پیچھے ہیں؟

مسلم ممالک کے پاس دولت ہے، اور وہ دولت خرچ بھی ہوتی ہے، لیکن حساب اس بات کا لگانا ہے کہ ان کی دولت کا

کتنا حصہ سائنس و ٹکنالوجی سے متعلق تعلیم و تحقیق پر خرچ ہوتا ہے، اور کتنا حصہ اسلحہ، ادویہ اور دیگر سامانوں کی درآمد میں خرچ ہوتا ہے۔

ادارہ اقوام متحدہ کی ماتحت تنظیم (WIPO) دنیا کی ایجادات پر نظر رکھتی ہے، اس نے رپورٹ میں کہا ہے کہ گزشتہ برس دنیا نے سولہ لاکھ ایجادات کو پیش کیا لیکن صرف چھ لاکھ کو منظوری حاصل ہوئی، سرٹیفیکٹ کا مطالبہ کرنے والے ممالک کو دیکھا جائے تو جاپان سرفہرست ہے، پھر امریکہ کا درجہ، اور ان دونوں ملکوں کے بعد چین، کوریا اور یورپ کے نام آتے ہیں، اور ان پانچوں ملکوں کو دنیا کی ایجادات سے متعلق مطالبہ کی مجموعی تعداد ۷۷ فیصد کا تناسب حاصل ہے، ۴۷ فیصد ایجادات کو سرٹیفیکٹ سے نوازا گیا ہے، لیکن ان میں کوئی عرب یا مسلم ملک نہیں۔

اس سلسلہ میں چین دوسرے ملکوں سے آگے نظر آتا ہے، پٹینٹ کے مطالبہ میں عالمی سطح پر اب اس کا نمبر جاپان اور امریکہ کے بعد تیسرا ہے، وہ اس سلسلہ میں کوریا، روس اور یورپ ہر ایک سے آگے بڑھنا چاہتا ہے۔

سائنس و ٹکنالوجی کے میدان میں بجٹ پر نظر ڈالی جائے تو اسرائیل پہلے نمبر پر آتا ہے، وہ سائنس سے متعلق ریسرچ میں ۹۳ فیصد یعنی اپنی قومی آمدنی کا تقریباً پانچ فیصد خرچ کرتا ہے، مصر اس سلسلہ میں اسرائیل سے پچیس گنا پیچھے ہے!

ترقی یافتہ اور ترقی پذیر ملکوں کے مابین تفاوت زیادہ ہونے کے سبب ایک مصری عالم کہتے ہیں کہ: صلاحیت کے لحاظ سے قوموں کے بیچ بہت زیادہ فرق نہیں، مغرب کی طرح مشرق میں بھی باصلاحیت لوگ موجود ہیں، فرق یہ ہے کہ یورپ و امریکہ میں جمہور کی قیادت ہوشمندوں اور صلاحیت والوں کے ہاتھوں میں ہے۔ لیکن اس کے برخلاف مشرق کے مسلم ملکوں میں ملت کی ترقی سے بے نیاز لوگ اقتدار پر قابض ہیں، ان کے اصول میں ذاتی مفاد کو مقدم رکھنا ضروری ہے۔ اسی طرح ذمہ داریاں تقسیم کرتے وقت بھی بہت زیادہ خیال رکھنا ضروری ہے، صلاحیت کی بنیاد پر ذمہ داری دی جائے، اور اس سلسلہ میں کسی اور چیز کو پیش نظر نہ رکھا جائے۔

ایک عرصہ تک مسلم ممالک میں وسائل کی کمی کا شکوہ کیا جاتا تھا، لیکن مختلف تحقیقات کے نتیجے میں اب ”بندہ مومن کی بے زری“ کا حوالہ نہیں دیا جاتا۔ لوگوں کا معیار زندگی دیکھ کر بھی کوئی تصدیق نہ کرے گا کہ مسلم ممالک میں عوام غربت کا شکار ہیں، البتہ یہ صحیح ہے کہ ترقی یافتہ ممالک میں عوام کا حال اکثر مسلم ممالک کے حال سے بہتر ہے۔ دولت کی صحیح تقسیم اور تعمیری مقاصد میں اس کے استعمال کے بعد ایک مسئلہ بحث و تحقیق کی آزادی کا ہے، جو لوگ علم و تحقیق کے جوہر سے آراستہ ہیں ان کے لئے پرامن ماحول اور باوقار فضا کی یقین دہانی ہونی چاہئے، اور ان کے تحقیقی منصوبوں کے لئے جس نوعیت کے وسائل کی ضرورت ہو انہیں ان کی مرضی کے مطابق فراہم ہونا چاہئے۔

اس وقت عالمی تجارت کی حوصلہ افزائی کا جو انداز ہے اس میں کمزور طبقہ کے لئے زیادہ فائدہ نہیں، بلکہ عام حالات میں وہ محروم رہتا ہے، اسی طرح محنت کش طبقہ بھی درمیانی اور اعلیٰ سطح کے تاجروں کے مقابلہ میں پامالی کا شکار رہتا ہے۔ اسلام

نے جو مالیاتی نظام ترتیب دیا ہے، اور جس طرح سماجی تعاون و تکافل کی تعلیم دی ہے اس کو بھی معاشرہ میں متعارف کرانا ضروری ہے، افراد کی خوشحالی و ترقی یقیناً معاشرہ کی ترقی پر منتج ہوگی۔

☆☆☆

ترقی کے لئے ملت کی جدوجہد کی بات آئی تو نومبر ۱۹۸۸ء کی ایک خبر سامنے لانا ضروری ہے، اگر مسلم ممالک اس چیز کو اسی طرح اپنے پروگرام کا ضروری حصہ بنالیں تو جو خلا پیدا ہو گیا ہے اس کا پرہونا مشکل نہ رہے گا۔
خبر کا عنوان یوں ہے: سعودی ڈاکٹر کو امریکہ میں انعام۔
اور خبر کے مضمون میں کہا گیا ہے کہ:

سعودی عرب کے ایک دماغی امراض کے ماہر ڈاکٹر نفیس الرضوان کو امریکہ میں دماغی امراض کی تحقیق میں ایک انتہائی اہم کامیابی پر بین الاقوامی انعام دیا گیا ہے۔ ڈاکٹر نفیس الرضوان کو شاہ فیصل اسپیشلسٹ اسپتال نے اعلیٰ تعلیم کے لئے امریکہ بھیجا تھا، انہوں نے امریکہ میں اپنی اعلیٰ تعلیم مکمل کی اور تعلیم کے دوران کئی انعامات حاصل کئے، شاہ فیصل اسپتال اور تحقیقی مرکز سعودی عرب کے ۴۶ ڈاکٹروں کو اعلیٰ تعلیم کے لئے امریکہ، کینیڈا اور یورپ بھیج چکا ہے۔

اس مقام پر دین اور ترقی میں اس کی تاثیر کے تعلق سے ایک مصری عالم و ادیب علامہ شیخ محمود محمد شاہ کے بعض تاثرات کو ذہن میں رکھنا مفید ہوگا تاکہ مادی ترقی کی رو میں اصل انسانی مسئلہ سے غفلت کا ارتکاب نہ ہو جائے۔ علامہ محمود شاہ رحمہ اللہ کو سعودی عرب نے عالمی فیصل ایوارڈ سے نوازا تھا، متنبی پر موصوف کی کتاب کے شروع میں جو رسالہ شائع ہوا ہے اسے ذہن میں رکھنے سے ترقی اور اس کی بنیاد کے سلسلہ میں بعض سنگین غلط فہمیوں کا ازالہ ہو سکتا ہے۔

موصوف نے ثقافت کے مسئلہ کو دین سے جوڑا ہے، کہتے ہیں کہ ہر ثقافت کی اصل دین ہے جو فطری امر ہے، خواہ کوئی دین ہو۔ کسی خاص قوم کی بات نہیں، بلکہ زبان و ثقافت کی حامل ہر قوم کے لئے اس اخلاقی اصل یعنی دین کا وجود ضروری ہے، ہمارے اسلاف نے اسی لئے دین پر توجہ مرکوز کی تھی کہ اس طرح ان کی ثقافت محفوظ رہے، اور اس میں کہیں سے جھول نہ پیدا ہو۔
علامہ موصوف نے سولہویں صدی عیسوی کو ترقی کے عہد کا آغاز مانا ہے، اور ان کی نظر میں اسلامی تہذیب کی قوت کا راز علم میں پوشیدہ ہے، اور اس سے دنیا و آخرت دونوں کا علم مراد ہے۔

یورپ کے ترقی کے سلسلہ میں علامہ کا نقطہ نظر بید واضح ہے، فرماتے ہیں کہ دارالاسلام (انڈس اور مصر و عراق) سے علوم کا ذخیرہ یورپ پہنچا، اور اقوام یورپ نے صبر و استقلال کے ساتھ ان علوم سے استفادہ کیا، مذہبی زندگی میں جو ناہمواریاں پیدا ہو گئی تھیں انہیں دور کیا، دارالاسلام سے مخطوطات کے ذخیروں کو اپنے قبضہ میں کیا، اور اپنی قوم کو ان سے استفادہ کی ترغیب دی، اور اس طرح چشم زدن میں نہیں بلکہ بتدریج ان کی ترقی کا آغاز ہوا۔

موصوف نے ایک دل چسپ تعبیر یہ لکھی ہے کہ اس وقت مسلم دنیا آنکھیں کھولے ہوئے سوئی ہوئی تھی، اور اہل یورپ

بیدار ہو چکے تھے۔ قسطنطنیہ کی فتح کے بعد مسلمانوں پر فتح کا خمشار طاری تھا، اور اہل یورپ عار مٹانے کے لئے عزم و ارادہ کے ساتھ سرگرم عمل تھے۔

خاکسار کو بچھلے کسی موقع پر ”آزادی کے بعد مسلمانوں کی پیش رفت کا جائزہ“ کے عنوان سے اظہار خیال کی دعوت دی گئی تھی، اس کا براہ راست تعلق اسی عنوان سے ہے جس سے یہ بات شروع ہوئی ہے، لہذا مناسب ہے کہ سابقہ (لیکن غیر مطبوعہ) تحریر کا وہ حصہ پیش کر دیا جائے جس کا تعلق ترقی سے ہے۔ اس مضمون میں ایک حصہ تعلیم سے، دوسرا اقتصاد سے اور تیسرا سماج سے متعلق تھا، فی الحال صرف تعلیم سے متعلق حصہ پیش کیا جا رہا ہے:

مختلف میدانوں میں پیش رفت ضروری ہوئی ہے، لیکن حالات کی سنگینی کے باعث شاید اس پیش رفت کی کمی کا احساس زیادہ ہے، لیکن یہ احساس چونکہ ترقی کے لئے مفید ہے، اس لئے اس کا برقرار رہنا ملی زندگی کے لئے بہتر ہے۔

ہماری ملی زندگی میں کسی بھی نوعیت کی پسماندگی کے لئے وجہ جواز فراہم کرنا مستحسن امر نہیں، لیکن تحلیل و تجربہ کا عمل اس وقت تک مکمل نہیں مانا جائے گا جب تک کہ ہر واقعہ کے حقیقی سبب کا ذکر نہ ہو۔ اس لئے مسلمانوں کی پیش رفت کا جائزہ لیتے ہوئے اس بات پر نظر ڈالنا مناسب ہوگا کہ یہ پیش رفت تسلی بخش ہے یا نہیں، اور اگر نہیں تو اس کا سبب کیا ہے؟

آزادی کے بعد سے ملک میں مسلمانوں کے حالات پر نظر ڈالی جائے تو معلوم ہوگا کہ ملک کی اس سب سے بڑی اقلیت کے سامنے معمول کے مطابق حالات میں صرف جدوجہد سے ترقی کا سوال نہیں، بلکہ ان ۶۰ برسوں میں آگے بڑھنے کے لئے ہمیشہ اس کو غیر معمولی اور سنگین حالات کا سامنا رہا، اور ان میں سب سے سنگین مسئلہ امن و امان کا ہے، اگر معتدل اور ہموار حالات میں ترقی کی بات ہوتی تو ممکن ہے کہ ملت کا حال اس سے بہتر ہوتا، لیکن یہاں صورت حال یہ ہے کہ ملت کی توجہ اور مال و دولت کا بڑا حصہ بد امنی کی نذر ہو جاتا ہے، اور یکسوئی کے ساتھ کوئی کام کرنے کے بجائے اندیشوں اور مایوسیوں کے ماحول میں لوگ سہمے سہمے کام کرتے ہیں جس کا لازمی نتیجہ یہ ہے کہ زیادہ محنت، توجہ اور دولت صرف کرنے کے باوجود حاصل کم نکلتا ہے۔

مسلمانوں کی تعلیمی حالت کا جائزہ لینے کے لئے دینی و دنیوی دونوں طرح کی تعلیم کا جائزہ لینا ہوگا، کیونکہ دونوں کے تقاضے اور مقاصد الگ الگ ہیں، اور دونوں میں ملت کی پیش رفت بھی مختلف ہے۔

دینی تعلیم میں جو پیش رفت ہوئی ہے اسے مجموعی طور پر بہتر کہا جاسکتا ہے، اور بالخصوص ظاہری لحاظ سے یہ پیش رفت قابل اطمینان نظر آتی ہے، کیونکہ عرب ممالک سے مسلمانوں کے تعلقات کی استواری کے بعد دینی تعلیمی اداروں کو مالی تعاون حاصل ہوا ہے، جس کے سبب ان اداروں کا دائرہ کار وسیع ہوا ہے، اور عمارتوں اور مدرسین کی تنخواہوں کا معیار بہتر ہوا ہے، بہت سے جدید تعلیمی ادارے قائم ہوئے ہیں، اور قدیم اداروں نے اپنی حیثیت مضبوط کی ہے۔

ظاہری حیثیت سے دینی تعلیم میں پیش رفت کے تذکرہ کے بعد اس کی معنوی حیثیت پر ایک نظر ضروری ہے۔ تجربہ شاہد ہے کہ انسان باطن کے مقابلہ میں ظاہر پر توجہ کم دیتا ہے، یہ چیز یہاں بھی نظر آتی ہے، یعنی آزادی کے بعد دینی مدارس نے

اپنی ظاہری حالت جس حد تک سدھاری ہے، اتنا سدھار معنوی حالت میں نہیں ہوا ہے، موجودہ دور میں جس اعلیٰ تعلیمی معیار، بالغ نظر علماء، مدلل و دلکش دینی لٹریچر اور مؤثر انداز تبلیغ کی ضرورت ہے وہ ان مدارس سے پوری ہوتی نظر نہیں آرہی ہے۔ شاہ بانو کیس کے بعد مذہبی بنیادوں پر مسلمانوں کی سماجی اصلاح کا خیال ضرور پیدا ہوا ہے، لیکن یہ خیال کمزور اور وقتی دباؤ کے اثر جیسا محسوس ہوتا ہے۔

مدارس کے تئیں یہ احساس عام ہے کہ انہوں نے دینی تعلیم کے میدان میں تعلیم و اشاعت کے جدید ذرائع سے فائدہ نہیں حاصل کیا، اور تعلیمی نظام میں ایسی سبیل نہیں پیدا کی جس سے لوگوں کی دل چسپی اور توجہ میں اضافہ ہو۔

جنگ آزادی کی تاریخ میں ہمیں علماء کی بڑی تعداد نظر آتی ہے، انہوں نے پوری بصیرت و ہمت کے ساتھ سیاسی میدان میں مسلم عوام کی قیادت کی، اور انہیں اسلام سے وابستہ رہتے ہوئے انگریزوں کے مقابلہ اور ملحد مغربی تہذیب سے دور رہنے کی ترغیب دی۔ تحریک شہیدین (سید احمد شہیدؒ اور شاہ اسماعیل شہیدؒ) اور علماء صادق پور کے حالات کا مطالعہ کرنے سے نظر آتا ہے کہ مسلمانوں کی ہر نوعیت کی رہنمائی کو ان علماء نے ضروری قرار دیا تھا، اور اکثر علماء اس میں عملی طور پر شریک تھے۔ لیکن آزادی کے بعد علماء کا کردار اتنا مؤثر نظر نہیں آتا، مسائل تو متعدد اور ہر نوعیت کے ہیں، لیکن میدان میں مسلمانوں کی رہنمائی کے لئے علماء موجود نہیں، ان کا دائرہ کار تعلیمی میدان تک محدود ہے، اور بہت محدود طور پر وہ عام دینی مسائل میں رائے دیتے ہیں، لیکن سیاست و اقتصاد سے متعلق ان کا کردار ناقابل ذکر ہے۔ اس خلاء کی وجہ سے ہماری سیاست اور اقتصاد دونوں پر غیر اسلامی رنگ چڑھ گیا ہے جو مستقبل میں برے نتائج پیدا کرے گا۔ مسلمانوں کی رہنمائی کے فرض سے علماء کی علیحدگی کے نتیجہ میں مسلمانوں کی سیاسی و اقتصادی قیادت کے لئے جو لوگ میدان میں آئے وہ اپنے فرض کو پورے طور پر ادا نہیں کر پا رہے ہیں، یا کسی اور سبب سے ان کی قیادت کامیاب نہیں ہے۔

دانشوروں میں ترقی کے موضوع پر سید حامد صاحب کے خیال سے واقفیت بے محل نہ ہوگی، موصوف نے حج ہاؤس ممبئی میں اکتوبر ۲۰۰۰ء میں ’اکیسویں صدی میں سماجی خدمات: چیلنج و ترجیحات اسلامی نقطہ نظر میں‘ اپنے خیالات کا اظہار کرتے ہوئے مسلمانوں کو ۴ رخارجی اور ۲ داخلی خطروں سے آگاہ کرتے ہوئے کہا کہ ۲۰ ویں صدی میں دنیا کی برق رفتار ترقی میں ان کا کوئی حصہ نہیں رہا اور وہ ہر طرح سے پسماندہ رہ گئے ہیں، وہ سر اٹھا کر نہیں چل پا رہے ہیں۔

انہوں نے اس بات پر افسوس کا اظہار کیا کہ مسلمانوں کی تعلیمی اور معاشی زبوں حالی پر غور کرنے کے لئے ماضی میں سمینار اور اجلاس منعقد کئے گئے لیکن اس کے بعد عملی اقدامات نہیں کئے گئے ہیں اور اس کے سبب ان اجتماعات کا کوئی فائدہ نہیں ہو سکا ہے۔

سید حامد نے فرقہ وارانہ ہم آہنگی پر زور دیتے ہوئے کہا کہ انتہا پسندی کا جواب عداوت سے نہیں دینا چاہئے کیونکہ اکثر دیکھا گیا ہے کہ بہتر سلوک سے دل بدل جاتے ہیں اور خدمت خلق کا جذبہ بھی کے لئے ہونا چاہئے، اس میں تفریق نہ کی جائے۔

انہوں نے معاشرے میں فحاشی اور عریانی کے اضافہ پر تشویش کا اظہار کرتے ہوئے کہا کہ یہ ایسے فتنے ہیں جن سے ہمارے نوجوانوں کو دور رکھنا ہوگا، ان فتنوں کے علاوہ ۲ ایسے خطرے ہیں جو مسلم معاشرے کے داخلی خطرات میں شمار ہوتے ہیں۔ سید حامد نے داخلی خطرات میں مسلکی اختلافات کو سب سے زیادہ خطرناک قرار دیتے ہوئے کہا کہ اس طرح کے اختلافات شرمناک ہیں، اسلام میں ان کے لئے کوئی جگہ نہیں ہے، اس سے زیادہ افسوس ناک بات یہ ہے کہ اختلافات ممبئی، حیدرآباد، دہلی وغیرہ سے نکل کر برمنگھم اور شکاگو تک پہنچ گئے، اس کا حل یہ ہے کہ ہم ایک دوسرے کے مسلک کا احترام کریں اور اتحاد کا مظاہرہ کریں، انہوں نے شمالی ہند میں برادری واد کے بڑھتے ہوئے رجحانات سے بھی آگاہ کرتے ہوئے کہا کہ اس کا فائدہ اہل سیاست اٹھانے کی کوشش کر رہے ہیں اور انہیں کامیاب ہونے نہیں دینا چاہئے۔

جامعہ ہمدرد کے چانسلر نے کہا کہ رائے عامہ نہ ہونے کی سزا بھی مسلمانوں کو بھگتنا پڑ رہی ہے، اس کی وجہ سے ارباب اقتدار پر مسلمانوں کی بات کا وزن نہیں پڑتا، اپنی بات منوانے کے لئے رائے عامہ بنانا نہایت ضروری ہے، اس کے لئے ایک عرصہ قبل مجلس مشاورت کی بنیاد ڈالی گئی مگر اختلافات نے اسے دو ٹکڑوں میں تقسیم کر دیا ہے۔

انہوں نے اچھی اور موثر قیادت کے فقدان کا ایک سبب یہ بھی بتایا کہ مسلمانوں نے قیادت کو ہمیشہ شک و شبہ کی نظر سے دیکھا ہے، اچھی قیادت کے لئے انہیں اپنے قائد پر اعتماد کرنا ہوگا اور اس کی نیت پر شبہ نہ کیا جانا چاہئے، اس کے علاوہ ہمیں ادارے چلانے کا شعور نہیں ہے، جو بد نظمی کے ساتھ ساتھ بھائی بھتیجہ واد کا شکار ہیں۔ سید حامد نے تعلیم سے کنارہ کشی کو مسلمانوں کی پسماندگی کا سبب بتاتے ہوئے کہا کہ ایک انگریز مورخ کا کہنا ہے کہ ۸ ویں صدی سے ۱۳ ویں صدی تک سائنسی ایجاد مسلمانوں نے کی ہیں، آج نوبدھ اور مسلمان سب سے زیادہ پسماندہ ہیں، اس لئے اب ہمیں ناخواندگی دور کرنے کے لئے اقدامات کرنا ہوں گے، اس میدان میں خصوصی طور پر لڑکیوں کی تعلیم پر توجہ دینا چاہئے، تعلیم کے سلسلے میں جدید تعلیم پر توجہ نہیں دی گئی تو مسلمان کافی پچھڑ جائیں گے۔

حفظان صحت اور اصلاح معاشرہ کی ضرورت پر زور دیتے ہوئے سید حامد نے کہا کہ حکومت کی جانب سے اس تعلق سے چلائی جانے والی مہم میں بڑھ چڑھ کر حصہ لینا چاہئے۔

انہوں نے کہا کہ ہم کو اس پوزیشن میں ہونا چاہئے کہ اپنی بات کو موثر انداز میں پیش کر سکیں، اس کے لئے وطن کے ساتھ تعلقات کو استوار کرنا ہوگا، کیونکہ یہ عام بات ہے کہ کوئی کسی مذہب کی معلومات کے لئے اس کا مطالعہ نہیں کرتا ہے، بلکہ اس کے ماننے والوں کی عادات اور اخلاق پر نظر رکھتا ہے۔

ان سطور کے اخیر میں یہ عرض کرنا ضروری ہے کہ ملی ترقی کا مسلسل عمل و استقلال و پامردی اور امید و حوصلہ کا متقاضی ہے، اگر ملت ان اوصاف کو اپنے اندر پیدا کر لے، اور نیت کی درستگی کے ساتھ کام شروع کر دے تو ناکامی کی کوئی وجہ نہیں، اللہ تعالیٰ ہماری مدد فرمائے۔

عہد نبوی کے ایک گستاخ رسول کا انجام بد

مولانا اسعد اعظمی / استاذ جامعہ سلفیہ

ہر دور میں کج فہم، بد باطن اور مغرور افراد پائے جاتے رہے ہیں جو اپنی خباثت ذہنی کا مظاہرہ کرتے ہوئے پیکر انسانیت، رحمۃ للعالمین ﷺ کی شان میں کسی نہ کسی طرح کی گستاخی کا ارتکاب کر دیتے ہیں، ان ناعاقبت اندیشوں نے پیارے نبی کا تو کچھ نہیں بگاڑا البتہ اس قسم کے عمل سے انہوں نے خود اپنے پاؤں پر کلہاڑی ماری، اور کفر کردار کو پنچے۔ خود عہد نبوی میں اس قسم کے بعض گستاخوں کا تذکرہ ملتا ہے جسے تاریخ و سیرت کی کتابوں نے محفوظ کر رکھا ہے، اس وقت کی عظیم ایرانی سلطنت کا فرمانروا خسرو پرویز بھی ان ہی گستاخوں کی فہرست میں سب سے اوپر نظر آتا ہے، اس کی گستاخی اور حیرت ناک انجام بد اپنے اندر بڑی عبرتیں اور نصیحتیں لیے ہوئے ہے اس لئے اس کا تذکرہ فائدہ سے خالی نہ ہوگا۔

نبی آخر الزماں ﷺ پوری دنیائے انسانیت کے لئے نبی بنا کر بھیجے گئے، انہوں نے اپنی دعوت کا آغاز اپنے گھر سے کرتے ہوئے قبیلہ، شہر اور پورے جزیرہ عرب میں اسے پھیلانے کے ساتھ گرد و پیش کے امراء و سلاطین کو اسلام کی دعوت سے متعارف کرانے کے لئے ان کے پاس خطوط ارسال کئے، ان حکام کے پاس خطوط بھیجنے کا کام زیادہ تر بھٹے میں ہوا جس وقت اللہ کے رسول صلح حدیبیہ سے واپس ہوئے تھے، اس وقت جن لوگوں کے پاس خطوط بھیجے گئے تھے ان میں شاہ ایران خسرو پرویز بھی تھا۔ اس وقت روم اور فارس (ایران) دو عظیم اور طاقتور سلطنتیں تھیں، جن کا اپنے گرد و پیش میں زبردست رعب و دبدبہ تھا، عددی قوت اور مادی وسائل میں بھی یہ سب سے آگے تھے، نبی اکرم ﷺ کے زمانے میں ایران میں نوشیرواں عادل کا پوتا خسرو پرویز تخت نشین تھا، جس سال آپ نے ہجرت کی تھی پرویز کی بادشاہت کا وہ (۳۲) واں سال تھا، اس طرح بھٹے میں جب آپ نے اس کے پاس خط ارسال فرمایا اس وقت اس کی بادشاہت کے (۳۹) سال پورے ہو چکے تھے۔ اللہ کے رسول ﷺ نے جو خط پرویز کے نام تحریر فرمایا تھا، اس کے الفاظ یہ ہیں:

بسم الله الرحمن الرحيم

من محمد رسول الله الى كسرى عظيم فارس، سلام على من اتبع الهدى وآمن بالله ورسوله وشهد أن لا اله الا الله وحده لا شريك له، وأن محمدا عبده ورسوله، أذعوك بدعاء الله، فإني أنا رسول الله الى الناس كافة، لأنذر من كان حيا ويحق القول على الكافرين، فأسلم تسلم، فإن أبيت فإن اثم المجوس عليك. (تاریخ طبری: ۳/۴۳۹، وغیرہ)

شروع اللہ کے نام سے جو نہایت مہربان اور بہت رحم کرنے والا ہے۔ محمد رسول اللہ کی طرف سے۔ کسری شاہ فارس کے نام، اس شخص پر سلام جو ہدایت کی پیروی کرے اور اللہ اور اس کے رسول پر ایمان لائے اور یہ گواہی دے کہ اس اللہ کے سوا کوئی معبود نہیں جو اکیلا ہے جس کا کوئی شریک نہیں ہے اور یہ کہ محمد اس کے بندے اور اس کے رسول ہیں۔ میں تمہیں اللہ کی

دعوت پہنچا رہا ہوں کیوں کہ تمام لوگوں کے پاس اللہ کا رسول بن کر آیا ہوں تاکہ ہر زندہ انسان کو اللہ کا خوف دلاؤں اور کافروں پر جنت ثابت ہو جائے، لہذا اسلام قبول کر لو اور محفوظ ہو جاؤ، اگر انکار کرو گے تو تمام مجوسیوں کا گناہ بھی تمہارے ہی اوپر ہوگا۔ رسول اللہ ﷺ کا یہ خط صحابی رسول حضرت عبداللہ بن حذافہ سہمی رضی اللہ عنہ لے کر فارس گئے اور اسے کسری کے سامنے پیش کیا، کسری نے ترجمان بلا کر یہ خط پڑھنے کا حکم دیا، خط کی ترتیب اور اس کا مضمون سن کر کسری بھڑک اٹھا، اقتدار و طاقت کے نشہ میں چور اسے یہ وہم و گمان بھی نہیں تھا کہ کوئی میرے نام سے پہلے اپنا نام لکھنے کی جرأت کر سکتا ہے، اس نے دیکھا کہ اس خط میں سب سے اوپر اللہ کا نام ہے پھر خط بھیجنے والے یعنی محمد رسول اللہ کا نام ہے اس کے بعد اس کا نام ہے، اس نے طیش میں آ کر مکتوب نبوی کو پھاڑ دیا اور غصے میں بولا ”میری رعایا میں سے ایک معمولی غلام ایسی جرأت کر رہا ہے کہ میرے نام سے پہلے اپنا نام لکھ رہا ہے، اس نے یمن میں موجود اپنے گورنر باذان“ کو خط لکھا کہ جاز کے اس مدعی نبوت کو گرفتار کرنے اور میرے دربار میں حاضر کرنے کے لئے فوراً دو پہلو انوں کو بھیجا جائے، باذان نے تعمیل حکم کے طور پر بابویہ اور خرخرہ نامی دو شخصوں کو مدینہ منورہ روانہ کیا اور نبی اکرم ﷺ کے نام ایک خط دیا کہ آپ فوراً ہمارے ان نمائندوں کے ساتھ کسری کے دربار میں حاضر ہو جائیں، یہ دونوں مدینہ پہنچے نبی کے پاس حاضر ہو کر مدعا بیان کیا اور دھمکی بھی دی کہ اگر حکم کی تعمیل نہ کریں گے تو آپ کا انجام اچھا نہیں ہوگا۔ نبی ﷺ نے ان دونوں سے کہا کہ کل مجھ سے ملنا۔

ادھر قاصد رسول حضرت عبداللہ بن حذافہ سہمی رضی اللہ عنہ کسری کے دربار سے واپس آ کر نبی اکرم ﷺ سے پوری تفصیل سنا چکے تھے اور آپ کو مکتوب مبارک چاک کرنے کی خبر دے تھی، اللہ کے رسول نے اسی وقت فرما دیا تھا کہ ”اللہ تعالیٰ اس کی سلطنت کے پرزے اڑا دے گا“۔

اس سے پہلے ایک اور فرمان میں نبی ﷺ نے پیشین گوئی کی تھی کہ:

”جب کسری ہلاک ہو جائے گا تو اس کے بعد اب کسری نہ ہوگا اور جب قیصر ہلاک ہوگا تو اس کے بعد قیصر نہ ہوگا (یعنی ان دونوں سلطنتوں کے اقتدار کا زوال قریب ہے) قسم ہے اس ذات اقدس کی جس کے ہاتھ میں میری جان ہے تم لوگ ان دونوں سلطنتوں کے خزانے اللہ کی راہ میں خرچ کرو گے“۔ (صحیح الجامع: ۱/۲۰۷، حدیث نمبر: ۸۴۶)

بہر حال جب دوسرے دن باذان کے نمائندے خدمت نبوی میں حاضر ہوئے تو اس وقت تک نبی کے پاس آسمان سے یہ خبر آچکی تھی کہ فلاں دن فلاں تاریخ کو خسرو پرویز کو اس کے بیٹے شیریہ نے قتل کر ڈالا ہے اور اس کے خاندان میں بغاوت ہو چکی ہے، چنانچہ آپ ﷺ نے ان دونوں نمائندوں کو یہ خبر دی، مگر وہ دونوں یقین نہیں کر رہے تھے بلکہ آپ سے کہہ رہے تھے کہ آپ سوچ سمجھ کر بول رہے ہیں؟ کیا آپ کی یہ باتیں ہم شاہ کے پاس لکھ کر بھیج دیں؟ آپ نے کہا کہ ضرور لکھ دو اور اس سے (باذان سے) بتادو کہ میرا دین اور میری سلطنت عنقریب وہاں تک پہنچے گی جہاں تک کسری کی سلطنت ہے۔

تاریخ میں ہے کہ خسرو پرویز کے پاس جب مکتوب نبوی پہنچا تھا تو وہ عراق میں نینوی کے مقام پر قیصر روم سے فیصلہ کن جنگ کی تیاریوں میں مصروف تھا، اس جنگ کا نتیجہ یہ ہوا کہ خسرو کو شرمناک شکست اٹھانی پڑی، اور رومی فوجیں ایران کے دارالسلطنت تک پہنچ گئیں، عین اسی موقع پر خسرو پرویز کے خلاف گھر میں بغاوت رونما ہو گئی اس کے بیٹے شیریہ نے خسرو

کو قید کر لیا اور اس کی آنکھوں کے سامنے اس کے ۱۸ بیٹے قتل کر دیئے گئے، خسرو کو شیرویہ نے ۱۰ جمادی الاولیٰ ۶۲۸ھ کی شب میں قتل کیا۔ باذان کے دونوں قاصد مدینہ سے واپس ہو کر یمن پہنچے اور اس سے تمام باتوں کا ذکر کیا اور نبی اکرم نے کسری کے قتل کے بارے میں جو کہا تھا اسے بھی بتایا، ان سب باتوں کو سن کر باذان بہت متاثر ہوا اور کہا کہ اس شخص کی باتوں سے معلوم ہوتا ہے کہ وہ کوئی نبی ہے، دوسری طرف ایران کے دار السلطنت مدائن سے شیرویہ کا خط باذان کے نام آتا ہے کہ خسرو کو اس کے مظالم کی وجہ سے قتل کر دیا گیا ہے، اس خط میں شیرویہ کی طرف سے باذان کو یہ بھی ہدایت تھی کہ اگلے حکم تک نبی عربی سے کوئی تعرض نہ کیا جائے۔ نبی ﷺ کے فرمان کی صداقت دیکھ کر باذان مشرف بہ اسلام ہو گیا اس کے ساتھ ہی یمن والوں کی ایک بڑی جماعت بھی مسلمان ہو گئی۔

خسرو پرویز کے بعد پورے فارس میں ابتری پھیل گئی، اس کے بیٹے شیرویہ نے کل آٹھ مہینے حکومت کی اس کے بعد اس کا بیٹا اردشیر ۷ برس کی عمر میں تخت پر بیٹھا، ڈیڑھ برس کے بعد دربار کے ایک افسر نے اس کو قتل کر دیا، اور خود بادشاہ بن بیٹھا، چند روز کے بعد درباریوں نے اس کو قتل کر کے جوان شیر کو تخت نشین کیا، وہ ایک برس کے بعد قضا کر گیا، اب چونکہ خاندان میں یزدگرد کے سوا جو کہ نہایت صغیر السن تھا اولاد ذکور باقی نہیں رہی تھی پوران دخت کو اس شرط پر تخت نشین کیا گیا کہ یزدگرد سن شعور کو پہنچ جائے گا تو وہی تاج و تخت کا مالک ہوگا، چنانچہ اس کے بعد یزدگرد حاکم بنا۔

عہد فاروقی میں حضرت سعد بن ابی وقاص کی قیادت میں اسلامی فوجیں پیش قدمی کرتی اور ایرانی فوجوں سے لڑتی ہوئی جب مدائن میں داخل ہوئیں تو یزدگرد وہاں سے نکل بھاگا، وہاں ہر طرف سناٹا تھا، حضرت سعد کی زبان سے بے اختیار یہ آیتیں نکلیں: ﴿کَمْ تَرَكُوا مِنْ جَنَّاتٍ وَعَيْونَ وَزُرُوعٍ وَمَقَامٍ كَرِيمٍ وَنَعْمَةً كَانُوا فِيهَا فَسَاهُوكَ كَذَلِكَ وَأُورَثْنَاهَا قَوْمًا آخِرِينَ﴾ - سورہ دخان: (۲۵-۲۸) وہ کتنے باغات اور چشمے چھوڑ گئے، اور کھیتیاں اور راحت بخش ٹھکانے اور وہ آرام کی چیزیں جن میں عیش کرتے تھے۔ یہ سب ایسا ہی ہو گیا اور ہم نے ان سب کا وارث دوسری قوم کو بنا دیا۔ اس کے بعد ایوان کسری میں تخت شاہی کے بجائے منبر نصیب ہوا اور اسی میں جمعہ کی نماز ادا کی گئی۔

اس طرح خسرو پرویز اور اس کی سلطنت رسول رحمت کی گستاخی کے سبب زوال و فنا کا شکار ہوئے اور نبی کی پیشین گوئیاں پوری طرح سچ ثابت ہوئیں۔

نوٹ: نبی اکرم ﷺ کی جانب سے کسری کے نام بھیجے جانے والے خط کا مضمون فن حدیث اور تاریخ کی معتبر کتابوں میں صحیح سند سے مروی ہے، اس کے ساتھ ہی نومبر ۱۹۶۲ء میں لبنان کے سابق وزیر خارجہ ہنری فرعون کے آبائی ذخیرے میں یہ مکتوب دریافت ہوا ہے، موصوف نے ڈاکٹر صلاح المنجد کو یہ خط تحقیق کے لئے دیا، ڈاکٹر المنجد نے بیروت کے اخبار ”الحیات“ مورخہ: ۲۲ مئی ۱۹۶۳ء (۱۳۸۲ھ) میں اس پر ایک مفصل تحقیقی مقالہ شائع کیا، مشہور محقق ڈاکٹر حمید اللہ نے بھی اس مکتوب نبوی کی پچشم خود زیارت کی ہے۔ (تفصیل کے لئے دیکھئے: الوثائق السياسية از ڈاکٹر حمید اللہ، مکتوبات نبوی از مولانا سید محبوب رضوی) (مضمون کے آخذ: صحیح بخاری، فتح الباری، تاریخ طبری، البدایہ والنہایہ، الفاروق، رحمۃ للعالمین، الریحق المختوم،

الوثائق السياسية، مکتوبات نبوی وغیرہ)۔ ☆☆☆

۱۸۵۷ء اور وہابی تحریک

مولانا محمد ابوالقاسم سلفی فاروقی

استاذ جامعہ رحمانیہ، بنارس

(زیر نظر مقالہ سیمینار بعنوان ”۱۸۵۷ء، بہادر شاہ ظفر اور اردو“ منعقدہ سنٹرل ہندو اسکول وارانسی بتاریخ ۷/۱۱ مارچ ۲۰۰۸ء باہتمام زرنگار سوسائٹی مالیاتی باغ، بنارس، شعبہ اردو بنارس ہندو یونیورسٹی بمعاون قومی کونسل برائے فروغ اردو زبان، نئی دہلی میں پیش کیا گیا، قارئین کے استفادہ کے لئے اسے محدث میں شائع کیا جا رہا ہے)

مورخین نے ۱۸۵۷ء کی جنگ آزادی کی تاریخ اپنے اپنے زاویہ فکر سے ترتیب دی ہے، انگریزوں اور انگریز نواز ہندوستانی مصنفین نے اسے فوجی بغاوت کا نام دیا، کچھ لوگوں نے اسے رجعت پسندوں کا عمل قرار دیا، بعض مصنفین کا خیال ہے کہ ۱۸۵۷ء کی جنگ زوال پذیر جاگیر دارانہ نظام کو سنبھالنے کی آخری کوشش تھی، ممکن ہے کہ یہ نقطہ نظر اپنی جگہ درست ہوں، لیکن اس حقیقت سے انکار نہیں کیا جاسکتا ہے کہ اس جنگ میں ہر طبقہ اور ہر مذہب کے لوگوں نے حصہ لیا تھا، مفادات ضرور مختلف تھے لیکن سب کا مقصد ہندوستان کو برٹش سرکار کے تسلط سے آزاد کرانا تھا، ملک کے بیشتر علاقوں کے عوام اور ہندوستانی سپاہ نے خلوص نیت کے ساتھ اس تحریک میں شرکت کی، اس لحاظ سے یقیناً یہ عوامی اور قومی تحریک تھی، بغاوت کا مرکز اگرچہ شمالی ہندوستان تھا، لیکن اس کی پیش پورے ملک میں محسوس کی گئی۔

۱۸۵۷ء سے قبل ہندوستان کے ہر طبقہ میں ایک مستقل بے چینی پھیلی ہوئی تھی، ان میں انگریزوں کے خلاف ایسی ہمہ گیر ناراضگی تھی جو تقریباً ایک صدی سے مسلسل جمع ہو رہی تھی، بالآخر لاوہ پک گیا تو آتش فشاں پھٹ پڑا۔ ہندوستانیوں کو بڑے مناصب سے محروم کرنا، انگریز ملازمین کے مقابلے میں انہیں کم تنخواہیں دینا، کسانوں کی معاشی بد حالی، صنعت و حرفت کی بربادی، ریاستوں کو یکے بعد دیگرے ہڑپنے کی پالیسی، عیسائیت کی تبلیغ میں حکومت کی سرپرستی اور حمایت، ہندوستانی سپاہ کے ساتھ غیر منصفانہ برتاؤ اور انہیں مذہبی شعائر پر عمل سے محروم کر دینا وغیرہ ایسے عناصر تھے، جس نے ہندوستانیوں کے دل میں انگریزوں کے خلاف نفرت کے شعلے بھڑکا دیئے اور ہر ہندوستانی کے دل میں یہ خیال جاگزیں ہو گیا کہ تمام مسائل اور معاشی

بد حالی کے ذمہ دار صرف انگریز ہیں، پانی سر سے اونچا ہو گیا تو اچانک بغاوت کی تیز و تند آندھی چلی، جس نے فرنگی حکومت کو ہلا کر رکھ دیا۔

۱۸۵۷ء کے انقلاب کی سب سے بڑی خصوصیت اتحاد عمل تھا، ملک نے پہلی بار یہ نظارہ دیکھا کہ زمین دار، مزارعین، فوجی افسر اور سپاہی، نوابین راجگان جاگیر دار اور ان کی رعایا، گیان دھیان میں مست سا دھوسنت، مساجد کے ائمہ، مدارس میں زانوائے تلمذ نہ کرنے والے طلبا اور اساتذہ، دنیاوی اغراض سے بے نیاز علما، اہل حرفہ میں نور باف، نداف، کفش ساز، آہن گر، سنار نجار، فرنگی حکومت کے ایک حکم پر سر کٹانے والے ہندوستانی سپاہی سب کے سب ایک ساتھ ایک صف میں نظر آئے۔ وہ گولیوں کی تڑتڑاہٹ، توپوں کی گھن گرج اور دارورسن کی پرواہ کئے بغیر آزادی کی مشعل لئے دیوانہ وار آگے بڑھے اور شمع وطن پر فشار ہو گئے اور آنے والی نسلوں کو سبق دے گئے کہ جان و تن کا نذرانہ پیش کئے بغیر آزادی نہیں مل سکتی ہے۔

مجاہدان صف شکن بڑھے جو نذر جاں لئے

تو موت با ادب بڑھی حیات جاوداں لئے

اس تحریک کی دوسری اہم خصوصیت یہ تھی کہ تحریک کو عوامی بنانے کے لئے علماء نے مذہب سے بڑا کام لیا، انسان کو عقیدہ اور مذہب جان سے زیادہ پیارا ہوتا ہے وہ جان دے سکتا ہے لیکن مذہب کی توہین نہیں برداشت کر سکتا ہے۔ پی. بی. جوشی لکھتے ہیں: ”ہمارے باغی بزرگوں نے انقلابی جدوجہد کو آگے بڑھانے کے لئے مذہب سے کام لیا، مذہب کے سبب انہوں نے اوسان خطا نہ ہونے دیا، بلکہ انہوں نے فرنگیوں کے ساتھ لڑنے کے لئے مذہب سے تقویت حاصل کی۔“ (۱) بیرک پور اور میرٹھ چھاؤنی میں کارتوس کا واقعہ بھی ہندوستانیوں کے مذہب پر ایک حملہ تھا۔

سید ظہیر الدین ظہیر دہلوی اپنے روزنامہ ”داستانِ غدر“ میں رقم طراز ہیں: (باغی سواروں نے بہادر شاہ ظفر کے سامنے اپنے بیان میں کہا) ”سرکار ہمارے دین و مذہب کے درپے تخریب ہوئے اور چاہا کہ تمام ہندوستانی کو عیسائی کر لیں۔“ (۲) تحریک کے مرکز دلی کے آخری تاج دار بہادر شاہ ظفر بنے، انہوں نے اپنی کبرسنی اور ضعیفی کا عذر کیا، لیکن آزادی کے متوالوں کی خواہش کے آگے جھکنا پڑا، تحریک کے تمام رہنماؤں نے بسر و چشم انہیں اپنا حکمران تسلیم کر لیا۔ تحریک کے دیگر قائدین میں ایک طبقہ امرا اور رؤسا کا تھا، جنگ میں ان کی شرکت کسی حب الوطنی کے جذبہ کے تحت نہیں تھی بلکہ ان کے اپنے ذاتی مفادات تھے، اودھ کے حکمران شروع ہی سے انگریزوں کے حلیف تھے اور ہر نازک موقع پر انہوں نے حق دوتی ادا کیا، اس کے باوجود ۱۸۵۶ء میں انگریزوں نے واجد علی شاہ کو معزول کر کے اودھ کی حکومت ہتھیالی، نواب واجد علی شاہ کلکتہ بھیج

دیئے گئے، لیکن ان کی بیگم حضرت محل اپنے کم سن بیٹے برجیس قدر کے ساتھ لکھنؤ ہی میں رہ گئیں، وہ حکومت سے محرومی کا غم کبھی نہ بھول سکیں اور ۱۸۵۷ء میں جنگ کے شعلوں میں کود پڑیں، جھانسی کی رانی متنی کی بیوی ہونے کی وجہ سے وراثت سے محروم کر دی گئیں تھیں، نانا صاحب اپنی پنشن کو دوبارہ جاری نہیں کرا سکے تھے، نواب علی بہادر، نواب تفضل حسین، خان بہادر خاں اور نواب محمود وغیرہ کسی نہ کسی سبب سے انگریزوں کے دشمن بن گئے تھے، عظیم اللہ خاں، تانتیا ٹوپے اور وزیر خاں نے اپنے آقاؤں کا حق نمک ادا کرنے کے لئے ان کی رفاقت کو نہ چھوڑا۔ یہ حقیقت ہے کہ ان لوگوں نے جنگ آزادی میں ایک بار قدم آگے بڑھایا تو آخری لمحہ تک وہ نہ پیچھے ہٹے اور نہ ان کا جوش سرد پڑا، ان کی سرفروشی یقیناً ان کے خلوص نیت کا عکاس تھی۔ آزادی کی جنگ میں حصہ لینے والے اور قیادت کرنے والوں میں ایک بڑا طبقہ علما کا بھی تھا جو میدان جنگ میں لڑتے رہے اور مذہب کے ذریعہ عوام میں جاں نثاری کا جذبہ پیدا کرتے رہے، انہیں نہ کوئی ذاتی غرض تھی نہ ان کی ریاستیں ہڑپ گئی تھیں، انہیں نہ حب جاہ تھی اور نہ کشور ستائی کی ہوس، یہ لوگ حب الوطنی کے جذبہ سے سرشار تھے اور فرنگی حکومت سے جنگ کرنا کا ثواب سمجھتے تھے۔ آزادی کی جنگ میں ان علماء نے سب سے موثر رول ادا کیا، یہ سیف ولسان دونوں سے انگریزوں کے خلاف لڑ رہے تھے، چنانچہ مولوی احمد اللہ شاہ کے متعلق کہا جاتا ہے: ”ان کی تقریروں میں ہزاروں ہندو اور مسلمان جمع ہو جاتے تھے، چنانچہ آگرہ کی تقریروں میں دس دس ہزار کا مجمع ہوتا تھا، ان کی ہر دل عزیزی کی یہ حالت تھی کہ پولیس نے (ایک موقع پر مجسٹریٹ کے حکم پر) انہیں گرفتار کرنے سے انکار کر دیا۔“ (۱)

ان علماء کا تعلق مجاہدین کی اس جماعت سے تھا جو ۱۸۲۶ء سے ہندوستان کو فرنگی حکومت کے چنگل سے آزاد کرنے کی منظم جدوجہد جاری رکھے ہوئے تھی، مولوی لیاقت علی الہ آبادی، مولانا احمد اللہ شاہ مدراسی، مولوی سرفراز علی جون پوری، مولانا ولایت علی، مولانا عنایت علی، مولوی احمد اللہ اور مولوی یحییٰ وغیرہم نے استخلاص وطن کے لئے ایسی بے مثال قربانیاں دیں جنہیں تاریخ کبھی فراموش نہیں کر سکتی ہے۔

قابل غور بات یہ ہے کہ سول اور فوجی دونوں سطح پر بے چینیاں پہلے سے ضرور تھیں، لیکن ان کے احساس کوشدید تر کس نے کیا؟ خاکستر میں دبی ہوئی چنگاریوں کو مسلسل ہوا کون دے رہا تھا؟ جذبہ حریت کو غذا کہاں سے فراہم ہو رہی تھی؟ یقیناً پس پردہ کوئی تحریک ضرور تھی جو مسلسل اور منصوبہ بند طریقے سے اپنا کام کر رہی تھی، پس چلمن کوئی ضرور تھا جو ڈوری ہلا رہا تھا۔

۱۸۵۷ء اور اس کے پس منظر کی پوری تاریخ کو نظر میں رکھتے تو روز روشن کی طرح یہ عیاں ہو جائے گا کہ ۱۸۵۷ء کے پس پردہ وہی تحریک تھی جسے عرف عام میں وہابی تحریک کے نام سے یاد کیا جاتا ہے، صرف یہی تحریک تھی جس نے عوام میں

(۱) مسلمانوں کا روشن مستقبل ص ۸۰، بحوالہ خلیق احمد نظامی: ۱۸۵۷ء کا تاریخی روزنامہ مچھس ۲۴۔

حریت اور حب الوطنی کا جذبہ پیدا کیا، فوجیوں کو بغاوت پر آمادہ کیا، اس تحریک کے نقوش نہ صرف قدم قدم پر ملتے ہیں بلکہ ہم دیکھتے ہیں کہ تحریک آزادی کے بیشتر قائدین کے افکار و خیالات وہی تھے جو وہابی تحریک کے بانی سید احمد شہید کے تھے، چنانچہ جنرل بخت خاں، مولوی لیاقت علی، مولوی سرفراز علی، مولوی عبدالجلیل شہید علی گڑھی اور ان جیسے بہت سے قائدین تھے جن کا تعلق براہ راست وہابی تحریک سے تھا یا وہ اس کی فکر سے متاثر تھے۔ ہندوستانی سپاہ میں وہابی تحریک نے بغاوت کے جراثیم کس طرح پیدا کئے، اس کا اندازہ لگانے کے لئے ڈاکٹر قیام الدین احمد کا یہ بیان کافی ہے: ”یہ وہابی قائدین کا کارنامہ تھا کہ انہوں نے انگریزوں کے ساتھ آویزشوں میں سب سے پہلے محسوس کر لیا کہ ہندوستانی فوج کو اس جنگ میں کلیدی مقام حاصل ہے اور کسی طرح اسے معطل کر دیا جائے تو آدھی جنگ جیت لی جاسکتی ہے، اسی احساس سے وہابی ایجنٹوں نے بار بار انہیں ذہن نشین کرایا کہ وہ کتنی طاقت کے مالک ہیں اور انگریز کہاں تک اس کے محتاج ہیں..... ان کے ایجنٹ دریائے ستلج سے کلکتہ تک تمام چھاؤنیوں میں تعینات تھے اور جتنی ٹولیوں کی وفاداری توڑنا ممکن تھا، ان کو توڑنے اور ان کے اثر کو معطل کرنے کی کوشش کرتے تھے، جہاں محض وعظ و تبلیغ اور حب وطن کی اپیل کا رگرنہ ہوتی وہاں مالی ترغیب و تحریص کی زیادہ یقینی اگرچہ ادنیٰ تر ترکیب سے بھی کام لیا جاتا تھا“۔ (۱)

”چنانچہ ۱۸۳۹ء میں حیدر آباد سازش میں حکومت کی تفتیش کے دوران یہ انکشاف ہوا کہ مدراس میں اور آگے دکن تک مختلف ملکی اور فوجی چھاؤنیوں میں وہابی کارندوں کا ایک وسیع جال مصروف کار تھا“۔ (۲) اسی طرح ۱۸۴۵ء میں دیسی فوجوں کو توڑنے کی کوشش کی گئی، اس سازش میں بھی وہابیوں کا کردار نمایاں تھا، راولپنڈی میں ۱۸۵۲ء میں دیسی فوج کو توڑنے کی کوشش وہابیوں نے کی۔ (۳) بے شمار واقعات میں سے یہ صرف چند مثالیں ہیں جس سے اندازہ لگایا جاسکتا ہے کہ فوجیوں کو بغاوت پر آمادہ کرنے کے لئے وہابی تحریک کس قدر سرگرم تھی۔

وہابی تحریک کے افراد عوام کو برٹش حکومت کے خلاف کس طرح اکساتے تھے، یہ بیان بھی دلچسپی سے خالی نہیں ہے، اس میدان میں مبلغین اور واعظین کی بہت زیادہ اہمیت تھی، دراصل یہی لوگ تنظیم کا وہ دھڑا تھے، جس کے سہارے تنظیم کی گاڑی چلتی تھی۔ مبلغین کی یہ جماعت انتہائی بے غرض اور بے لوث تھی، اس کے کارکنان نے اپنے وطن، اعزہ و اقرباء کو چھوڑ کر جس طرح خود کو تنظیم کے لئے وقف کر دیا، اس کی مثال صرف قرن اول ہی میں ملتی ہے، یہ لوگ دور دراز صوبوں کے قریوں اور بستیوں میں نکل جاتے، ان کے اخلاق و کردار کی پاکیزگی لوگوں کو ان کی طرف متوجہ کر لیتی تھی، یہ لوگ شرک و بدعات کے

(۱) ڈاکٹر قیام الدین احمد: ہندوستان میں وہابی تحریک ص ۱۹۷۔

(۲) ایضاً ص ۱۹۸۔ (۳) ایضاً ص ۱۹۹۔

خلاف تقریر کرتے، غیر شرعی رسوم ترک کرنے کی دعوت دیتے تھے، یہ لوگ اپنی تقریروں میں کوئی ایسی بات کبھی نہیں کہتے تھے جس سے انتظامیہ چونک جائے، حالات سازگار ہوتے تو کسی گاؤں میں عقد کر لیتے اور اسے مرکز بنا کر قریبی علاقوں میں تبلیغ کا کام جاری رکھتے تھے، کام مکمل کر لینے کے بعد کسی کو اپنا نائب مقرر کرتے اور آگے بڑھ جاتے تھے، دوران تبلیغ بہت سے لوگوں کو تحریک میں داخل کر لیا جاتا تھا اور اثنائے سفر انہیں جہاد کے لئے تربیت دی جاتی تھی، کئی ماہ کی رفاقت کے بعد ان کے اندر جوش و خروش اور آزادی کا جذبہ موجزن ہو جاتا تھا، چنانچہ ہنٹر لکھتا ہے: ”ان لوگوں (دورہ کرنے والے مبلغین) نے سارے بنگال کو اپنے جال میں لپیٹ رکھا ہے اور ہزاروں کارآمد برٹش رعایا کو پہلے پراگندہ دماغ مذہبی دیوانہ پھر تاج برطانیہ کا سخت غدار بنا دیا۔ (۱) یہ صرف بنگال کا حال نہیں تھا بلکہ سارے ہندوستان میں یہ مبلغین پھیلے ہوئے تھے، یہ لوگ بیک وقت تین تین ذمہ داریاں انجام دیتے تھے، معاشرہ میں پھیلی ہوئی خرابیوں کو دور کرتے، غیر ملکی حکمرانوں کے خلاف جہاد کی تعلیم دیتے اور تحریک کے لئے فنڈ جمع کرتے تھے، مبلغین کے اس طریقہ کار کا تعین خود سید احمد شہید نے کیا تھا، ان کی شہادت کے بعد جماعت معمولی ترمیم کے ساتھ اسی نہج پر عمل پیرا رہی، ہنٹر نے ایسے ہی ایک مبلغ مولوی عبدالرحمن کا ذکر کیا ہے جو ۱۸۴۱ء میں لکھنؤ سے مالده آیا، وہاں ایک مدرسہ کا معلم بن کر اقامت اختیار کر لی، وہ نو جوانوں کو اپنے اثر میں لیتا، وہ اپنے علاقے سے آدمی اور روپے جمع کرنے اور ان کو پٹنہ بھیجنے کا دوہرا کام کرتا رہا، رفیق منڈل نام کا ایک شخص اس کا معاون تھا، ۱۸۵۳ء میں حکام کے کان کھڑے ہوئے اور رفیق کے گھر پر چھاپہ مارا، کچھ کاغذات برآمد ہوئے، رفیق کو گرفتار کر لیا گیا، کچھ عرصہ بعد وہ رہا کر دیا گیا، رہائی کے بعد رفیق نے اپنا کام اپنے بیٹے امیر الدین کے سپرد کر دیا، ۱۸۶۸ء تک امیر الدین نے اپنی کارروائیاں جاری رکھیں۔ (۲)

یہ حقیقت ہے کہ ۱۸۷۵ء کے عمومی اسباب کو شعلہ جوالہ بنانے میں وہابی تحریک نے سب سے موثر کردار کیا، میاں محمد شفیع کا یہ بیان سو فیصد حقیقت پر مبنی ہے: ”کون کہتا ہے کہ سید صاحب کی لگائی ہوئی آگ بجھ گئی یا وہ آخری کوشش سرد ہو کر رہ گئی، یہ وہی آگ تھی جس نے ۱۸۵۷ء میں مسلمانوں اور ہندوؤں کو اغیار کے مقابلہ میں لاکھڑا کیا، وہی آگ تھی جس کی زیر خاکستر چنگاریوں نے ہوا کھا کر پھر یوپی کے میدانوں کو گرما دیا، وہی سینوں میں سلگتی ہوئی راکھ تھی جس نے لندن کے ایوانوں کو ہلا ڈالا جہاں غدر کے اور اسباب بنے، وہاں سید صاحب کی تحریک کے دبے ہوئے شعلوں نے بھی تاشیر دکھائی، دونوں مرتبہ نعرہ ایک ہی تھا: دین کی حمیت“۔ (۳)

(۱) ڈبلیو ڈبلیو ہنٹر: ہمارے ہندوستانی مسلمان مترجم ڈاکٹر صادق حسین ص ۸۵۔

(۲) ہندوستان میں وہابی تحریک ص ۱۸۴، ڈبلیو ڈبلیو ہنٹر: ہمارے ہندوستانی مسلمان ص ۸۸، ۸۹۔

(۳) میاں محمد شفیع: ۱۸۵۷ء پہلی جنگ آزادی واقعات اور حقائق ص ۸۰۔

وہابی تحریک ایک تعارف:

وہابی تحریک کے تعارف سے قبل مناسب سمجھتا ہوں کہ لفظ ”وہابی“ کے پس منظر پر روشنی ڈالوں کیونکہ یہی وہ لفظ ہے جس نے اللہ کے ان بے نفس اور بے لوث بندوں پر ایسا قہر ڈھایا اور مظالم کے وہ پہاڑ توڑے کہ آسمان کانپ اٹھا اور زمین لرز گئی یہ وہ پاکباز اور اصحاب عزیمت بندے تھے جنہوں نے دین اور وطن کے تحفظ کے لئے جان و مال سب کچھ قربان کر دیا اور مسکراتے ہوئے موت کو گلے لگا لیا، اسی لفظ وہابی نے انہیں فرنگیوں کی نظر میں غدار بنایا، اسی لفظ نے انہیں ماضی میں مطعون کیا اور آج بھی لوگ انہیں بخشنے کو تیار نہیں ہیں۔

سید احمد رائے بریلوی اور شاہ اسماعیل دہلوی کی مظلوم تحریک کو وہابی تحریک کے نام سے اس قدر شہرت دی گئی کہ لوگ اس کی حقیقت اور اصلیت ہی بھول گئے، سید احمد شہید، ان کے رفقا اور پیروکاروں نے اپنی تحریروں میں کبھی یہ نام استعمال نہیں کیا، وہ خود کو محمدی، موحد اور اہل حدیث کہتے تھے، چنانچہ سر جیمس اورکنلے لکھتا ہے: ”اس جماعت کے افراد اپنے کو محمدی کہتے ہیں“ (۱) نواب صدیق حسن خاں بھوپالی والا جاہ (۱۸۹۰ء-۱۸۳۱ء) کے خیال میں وہابی کا لفظ سب سے پہلے مولانا فضل رسول بدایونی نے بطور تضحیک استعمال کیا، آپ نے وہابیت کی تاریخ کے سلسلے میں ”ترجمان وہابیہ“ میں بالتفصیل بحث کی ہے۔ (۲) لیکن حقیقت یہ ہے کہ ولیم ہنٹر پہلا مصنف تھا جس نے یہ لکھا کہ سید احمد بریلوی اپنے سفر حج کے بعد ہندوستان آئے تو عبد الوہاب نجدی کے خیالات سے متاثر ہو کر آئے اور ان کے نقش قدم پر وہابی تحریک چلائی۔ (۳) اس نے اپنے دعویٰ کے ثبوت میں کوئی حوالہ نہیں دیا، یہ محض اس کی افسانہ طرازی تھی جو ایک خاص مقصد کے تحت تھی، تاریخی شواہد مکمل طور پر اس کی نفی کرتے ہیں، بقول مولانا مسعود عالم ندوی ”تحریک شہیدین اگر محمد بن عبد الوہاب نجدی کی تحریک کا شاخسانہ تھی تو اسے محمدی کہنا چاہئے نہ کہ وہابی“۔ (۴) دونوں تحریکوں میں مماثلت محض اس وجہ سے ہے کہ دونوں کا منبع اور ماخذ کتاب و سنت ہے، دونوں کا نصب العین شرک و بدعات، اوہام پرستی، قبر پرستی غیر شرعی رسوم و رواج کی بنیاد پر تھی لیکن سیاسی اعتبار سے دونوں تحریکیں مختلف تھیں، تحریک شہیدین کا نصب العین اصلاح معاشرہ کے ساتھ ہندوستان کو فرنگیوں سے آزاد کرانا تھا، جب کہ وہابی تحریک کا مقصد صرف اصلاح معاشرہ تھا، مولانا اسماعیل دہلوی خانوادہ ولی اللہی کے ایک فرد تھے اور سید احمد شہید اسی خانوادہ کے تربیت یافتہ اور فیض یافتہ تھے، تحریک شہیدین کے افکار و خیالات اور ان کی عملی جدوجہد شاہ ولی اللہؒ اور ان کے

(۱) مسلمانوں کا روشن مستقبل ص ۸۷۔

(۲) نواب صدیق حسن خاں بھوپالی: ”ترجمان وہابیہ“، مطبوعہ ۱۳۱۵ھ، مطبع سعید المطالع دار انکرنار۔

(۳) ہنٹر: ہمارے ہندوستانی مسلمان ص ۶۴ تا ۶۷۔ (۴) مسعود عالم ندوی: ہندوستان کی پہلی اسلامی تحریک۔

صاحب زادے شاہ عبدالعزیز (م ۱۸۲۴ء) کے خوابوں کی تعبیر تھی۔ شیخ محمد بن عبدالوہاب نجدی کا انتقال ۹۲۷ھ میں ہوا، ایک معاہدہ کے تحت دینی سیادت آل شیخ (محمد بن عبدالوہاب کے خاندان) کے ہاتھوں میں تھی اور سیاسی قیادت درعیہ کے امیر محمد بن سعود کے خاندان میں تھی، ۱۸۰۳ء میں امیر عبدالعزیز بن سعود (۱۸۰۳ء-۱۷۶۴ء) کے عہد میں مکہ معظمہ پر سعودیوں کا قبضہ ہو گیا، امیر مذکور کا اصلاحی طریقہ کار ہندوستان ہی نہیں دنیا کے ان تمام مسلمانوں کو ناگوار تھا جو وہاب پرستی، قبر پرستی اور رسوم و رواج کو اصل ایمان سمجھتے ہیں، ہندوستان میں وہابی تحریک کے مخالفین کی ایک بڑی تعداد موجود تھی، بڑے بڑے ثقہ بزرگ ان پر کفر کا فتویٰ لگانا عین سعادت اور ایمان کی دلیل سمجھتے تھے، سید احمد کے پیروکاروں کو انگریزوں نے وہابی کا نام دے کر ایک تیر سے دو شکار کئے، مجاہدین کو پہلے وہ جنونی اور باغی کہتے تھے، ۱۸۵۷ء اور اس کے بعد وہابی اور غدار مترادف لفظ بن گئے، دوسری طرف ہندوستانی مسلمانوں میں مسلکی اختلاف کو ہوا دی گئی اور انہیں یہ تاثر دیا گیا کہ یہ ایک نیا فرقہ ہے جس کا کوئی تعلق اہل سنت والجماعہ سے نہیں ہے۔ (۱) وہابی کا لفظ بطور تحقیر و دشنام سید احمد شہید کے پیروکاروں اور اہل حدیث کے لئے اس طرح مخصوص ہو گیا ہے کہ وہابیت کا لفظ جب بھی استعمال کیا جاتا ہے، ذہن سیدھے تحریک شہیدین اور اہل حدیثوں کی طرف جاتا ہے، لفظ وہابی کی عمومیت اور شہرت ہی کی وجہ سے مقالے کا عنوان تحریک شہیدین کے بجائے ۱۸۵۷ء اور وہابی تحریک رکھا گیا، آج ہندوستان کے مختلف صوبوں اور شہروں میں یہ لفظ مختلف معنوں میں استعمال کیا جانے لگا ہے۔

وہابی تحریک کے بانی سید احمد شہید ۱۷۸۶ء میں رائے بریلی میں حسی سادات کے ایک قدیم اور معزز خاندان میں پیدا ہوئے، ابتدائی تعلیم گھر پر حاصل کی، پڑھنے لکھنے سے زیادہ فوجی مشقوں کا شوق تھا، وطن سے نکلے تو لکھنؤ ہوتے ہوئے شاہ عبدالعزیز کی خدمت میں حاضر ہوئے اور اکتساب فیض کیا، ۱۸۱۰ء میں والی ٹونک امیر خان کے لشکر میں شامل ہوئے اور جنگ کا عملی تجربہ حاصل کیا، دوران ملازمت تبلیغ بھی کرتے رہے، حالات سے مجبور ہو کر ۱۸۱۷ء میں امیر خان نے انگریزوں کی ماتحتی قبول کر لی، سید صاحب امیر خان سے بدول ہو کر ۱۸۱۸ء میں دلی واپس لوٹ آئے اور شاہ عبدالعزیز صاحب کی خدمت میں حاضر ہوئے، شاہ صاحب کی سیاسی بصیرت نے پہلے ہی حالات کو بھانپ لیا تھا اور سمجھ چکے تھے کہ اگر اب بھی نہ جاگے تو

(۱) برطانوی حکومت محمد بن عبدالوہاب کی تحریک کی سخت مخالف تھی، وہ وہابی تحریک کی فتوحات کو تشویش کی نظر سے دیکھتی تھی اور خلیج فارس میں وہابی اقتدار کو اپنے لئے ایک سیاسی خطرہ سمجھتی تھی، انگریزوں نے وہابیوں کے مقابلے میں ترکوں کی حمایت کی اور ۱۸۰۹ء میں بمبئی حکومت نے ایک بحری بیڑہ بھیجا، جس نے امام مسقط سے مل کر وہابیوں کو شکست دی، انگریزوں اور محمد بن عبدالوہاب کے مخالفین نے اس تحریک کا نام محمدی کے بجائے وہابی رکھا، ان لوگوں نے زبردست شاطرانہ چال چلی، دراصل دوسری صدی ہجری میں وہابیہ اور وہابیہ کے نام سے ایک فرقہ معرض وجود میں آیا تھا، اس فرقہ کا تعلق خارجیوں سے تھا، جن کا اسلام سے کوئی تعلق نہیں ہے، اس فرقہ کا بانی عبدالوہاب بن عبد الرحمن بن رستم تھا جو فارسی النسل تھا، اسی شخص کی نسبت سے فرقہ کا نام وہابیہ پڑا، علماء اندلس اور شمالی افریقہ کے علماء نے اس فرقہ کے خلاف فتاوے صادر کئے، مخالفین نے شیخ محمد بن عبدالوہاب نجدی کی تحریک کو وہابی تحریک کا نام دے کر یہ تاثر دینا چاہا کہ یہ لوگ خارجی ہیں اور اس جماعت کے افراد اسلام سے خارج ہیں، تفصیل کے لئے دیکھئے محمد بن سعد الشویہ کی کتاب: ”تصحیح خطا تاریخی حول الوہابیہ“، طبع تحت راسمۃ وزارة التعليم العالي، الجامعة الإسلامية بالمدينة المنورة، الطبعة الثالثة ۱۴۱۹ھ۔

ہندوستان کو ایک اجنبی قوم کے زیر نگیں بننے سے کوئی نہیں روک پائے گا۔ چنانچہ آپ نے دلیرانہ قدم اٹھایا اور ۱۸۰۳ء میں ہندوستان کو دارالحرب قرار دیا، آپ کا یہی فتویٰ تحریک شہیدین کا اساس بنا۔

شاہ عبدالعزیزؒ خود کبرسنی اور ناپینائی کی وجہ سے اپنے ہاتھوں میں علم اٹھانے سے مجبور تھے، لیکن اس عظیم کارنامہ کو انجام دینے کے لئے اپنے بھتیجے مولانا اسماعیل کو تیار کر رہے تھے، شاہ اسماعیل صاحب ایک طرف برق رفتاری سے تعلیم کے مراحل طے کر رہے تھے، تو دوسری طرف فنون حرب میں مہارت پیدا کر رہے تھے، میدان عمل میں قدم رکھا تو عملی جہاد سے پہلے مسلمانوں کو دین خالص کی دعوت دی اور شرک و بدعات کے خلاف محاذ آرا ہوئے، آپ کی تقریروں نے عوام کے دلوں کو جھنجھوڑ دیا، دنیا دار علما کی دکانیں اجڑنے لگیں تو وہ مخالفت پر آمادہ ہو گئے مگر آپ تبلیغ سے باز نہ آئے، ساتھ ہی تصنیف کا سلسلہ بھی جاری تھا، ذہن جہاد کے لئے طرح طرح کے خاکے بنا رہا تھا، مشیت الہی سے شاہ اسماعیل شہید کو سید احمد رائے بریلوی کی شکل میں رہنما مل گیا۔ دونوں کے دل میں ایک ہی بات تھی، دونوں جدا جدا اپنے کام کا آغاز اصلاح معاشرہ سے کر چکے تھے، ملے تو دلوں کی بات زبان پر آگئی، تحریک کا پیکر تیار کیا گیا، تجاویز پر غور ہوا۔

جذبہ جہاد سے سرشار علمائے سید احمد کے ہاتھ پر بیعت کی، بیعت کرنے والوں میں شاہ اسماعیل، مولانا عبدالحی، مولانا محمد یوسف اور شاہ اسحاق وغیرہم تھے، تحریک کا نصب العین تھا پورے ہندوستان کے مسلمانوں کو دینی اساس پر منظم کرنا، انہیں قبر پرستی، اوہام پرستی اور شرک و بدعات کے دلدل سے نکالنا، جہاد کی روح جو صدیوں سے مردہ ہو چکی تھی، اسے دوبارہ زندہ کرنا، فرنگیوں کے اقتدار کو ختم کرنا اور انہیں ہندوستانی حدود سے باہر نکالنا۔

سید صاحب نے اپنے رفقاء کے ساتھ شمالی دواہ کے اضلاع کا ہنگامی دورہ کیا، لوگوں نے صدق دل سے آپ کا استقبال کیا، اور آپ کے ہاتھ پر بیعت کی، اصلاح رسوم میں بھی حیرت انگیز کامیابی ملی، اس کے بعد آپ نے الہ آباد، بنارس، کانپور اور لکھنؤ وغیرہ کا دورہ کیا جس میں آپ جہاد اور ارکان اسلام کی پابندی پر زور دیتے رہے، ۱۸۲۱ء میں آپ نے سفر حج کا اعلان کیا اور مردوزن کے ایک بڑے قافلے کے ساتھ ۱۸۲۲ء میں حج کے لئے روانہ ہوئے، سفر حج میں مولانا اسماعیل دہلوی اور مولوی عبدالحی آپ کے دست راست تھے، ۱۸۲۴ء میں آپ واپسی میں بمبئی سے کلکتہ پہنچے اور دریائے گنگا میں سفر کرتے ہوئے اور مختلف مقامات پر رکتے ہوئے واپس رائے بریلی پہنچے۔

یہ سفر حج آپ کی تحریک کا آغاز تھا، دوران سفر الہ آباد، مرزا پور، بنارس اور پٹنہ وغیرہ میں شرک و بدعات کی اصلاح میں آپ کو زبردست کامیابی ملی، ہر جگہ لوگوں کا ہجوم آپ سے بیعت کرتا تھا، اس سفر میں آپ کو ایسے افراد ملے جو آگے چل کر تحریک کے رہنما بنے، اسی سفر میں علمائے صادق پور نے آپ کے ہاتھوں پر بیعت کی، مولانا ولایت علی صادق پوری پہلے ہی بیعت کر چکے تھے۔

حج سے واپسی کے بعد آپ نے برطانوی ہند سے ہجرت اور جہاد کے لئے تیاری شروع کر دی، جہاد کی یہ تیاری کس

کے خلاف تھی؟ دشمن کون تھا؟ اس کی مکمل وضاحت آپ کے ان مکتوبات سے ہوتی ہے جو آپ نے مختلف امراء اور رؤساء کو لکھا تھا، چنانچہ گوالیار کے والی دولت راؤ سندھیا کے سالے راجہ ہندو راؤ کو آپ نے لکھا: ”جناب کو خوب معلوم ہے کہ پردیسی سمندر پار کے رہنے والے دنیا جہاں کے تاج دار اور سودا بیچنے والے سلطنت کے مالک بن گئے ہیں، بڑے بڑے امیروں کی امارت اور بڑے بڑے اہل حکومت کی حکومت اور ان کی عزت اور حرمت کو انہوں نے خاک میں ملا دیا ہے، جو حکومت اور سیاست کے مرد میدان تھے وہ ہاتھ پر ہاتھ دھرے بیٹھے ہیں، اس لئے چند مجبور غریب و بے سروسامان کمزور ہمت باندھ کر کھڑے ہو گئے ہیں اور محض اللہ کے دین کی خدمت کے لئے اٹھے ہیں، مال و دولت کی ان کو ذرہ برابر طمع نہیں، جس وقت ہندوستان ان غیر ملکیوں سے خالی ہو جائے گا اور ہماری کوششیں بار آور ہوں گی، حکومت کے عہدے اور منصب ان لوگوں کو ملیں گے جن کو ان کی طلب ہوگی۔“ (۱) مذکورہ خط سے صاف طور سے یہ واضح ہو جاتا ہے کہ یہ تحریک صرف برطانوی حکومت کے خلاف تھی نیز یہ اشارہ ملتا ہے کہ یہ تحریک ہندوستان میں بسنے والے کسی بھی ہندو کے خلاف نہیں تھی اور انگریزوں کی شکست کے بعد ہندو سرداروں کے اختیارات بحال کرنے کے وعدے بھی کئے گئے، یہی وجہ ہے کہ شروع سے مسلمانوں کے ساتھ ہندوؤں نے بھی اس تحریک میں دلچسپی لی اور انہوں نے ہر طرح کا تعاون بھی دیا۔ مولانا اسماعیل شہید جو سید صاحب کے دست راست تھے میر شاہ علی کے جواب میں لکھتے ہیں: ہماری طاقت رنجیت سنگھ اور کمپنی کے برابر نہیں مگر تم سے یہ کس نے کہا کہ امام کا ارادہ اس چھوٹی سی فوج کے ساتھ لاہور اور کلکتہ کی طرف پیش قدمی کرنے کا ہے، اس کے برعکس وہ دن رات مسلم فوج کی تکثیر اور ترقی میں مصروف ہیں۔“ (۲)

بعض مصنفین نے سید صاحب کے مشن کو سکھوں کی طرف پھیرنے کی کوشش کی، سب سے پہلے سرسید نے مسلمانوں کو حکومت برطانیہ کے قہر سے بچانے کے لئے وہابی تحریک کو سکھوں کے خلاف بتلایا، خود جماعت مجاہدین کے ایک سرگرم رکن مولانا جعفر تھانیسری نے تقاضائے بشریت سید صاحب کے بعض مکتوبات میں تحریف کردی اور ”نصاری نکو ہیدہ خصال“ کی جگہ ”سکھان نکو ہیدہ خصال“ اور ”کفار فرنگ بر ہندوستان تسلط یافتہ“ کو دراز مویان کہ بر ملک پنجاب تسلط یافتہ“ میں تبدیل کر دیا، لیکن مولانا غلام رسول مہر نے اور پروفیسر سید حسن عسکری نے اپنے انگریزی مقالہ بعنوان: ”سید احمد بریلوی کی تحریک کا سیاسی مفہوم“ میں دیگر محفوظ مکتوبات کے نسخوں سے مقابلہ کیا اور بڑی کدوکاوش کے بعد تصرفات اور تحریقات کا انکشاف کیا۔ (۳)

رہا رنجیت سنگھ کے پنجاب کا مسئلہ تو یہ کلکتہ کی راہ میں سب سے بڑی رکاوٹ تھا جسے دور کرنا ضروری تھا، پروفیسر خلیق احمد نظامی کی رائے میں ”تحریک کا سکھوں کے خلاف ہونا اب تاریخ سے ثابت نہیں ہے، یہ صحیح ہے کہ جو طاقت راہ میں حائل نظر آئی

(۱) بحوالہ پروفیسر خلیق احمد نظامی: ۱۸۵۷ء کا تاریخی روزنامہ ص ۱۳۔ (۲) بحوالہ ڈاکٹر قیام الدین احمد: ہندوستان میں وہابی تحریک ص ۳۵۰۔

(۳) ڈاکٹر قیام الدین احمد: ہندوستان میں وہابی تحریک ص ۳۵۴، ڈاکٹر قیام الدین نے سوانح احمدی میں مذکور سید صاحب کے بعض مکتوبات اور پٹنہ یونیورسٹی میں محفوظ خطوط سے موازنہ کر کے چار مقامات پر تحریف کی نشان دہی کی، حوالہ مذکور ص ۳۸۱۔

اس کا مقابلہ کرنا ضروری ہو گیا، لیکن بنیادی طور پر تحریک کا مقصد سکھوں سے نبرد آزمائی نہیں تھی۔ (۱) ڈاکٹر قیام الدین احمد اس سلسلے میں لکھتے ہیں: ”سکھوں سے تصادم ایک ناگہانی واقعہ تھا اور اس سے تحریک کا اصل مقصد ظاہر نہیں ہوتا ہے، خود سید احمد کی تحریر اس بات کی شہادت دیتی ہے کہ ان کے دماغ میں یہ خیال رچا ہوا تھا کہ ان کے اصل دشمن ”سوداگروں (انگریز) ہیں۔ (۲) سید صاحب کی ابتدائی جنگیں صرف سکھوں کے خلاف نہیں تھیں بلکہ بعض مسلمان قبیلوں کے خلاف بھی تھیں جو شرعی احکام کے نفاذ کی وجہ سے ان کے مخالف ہو گئے تھے۔ ایک اور شہادت ملاحظہ فرمائیں، سید صاحب نے اپنے ایک قاصد کے ذریعہ رنجیت سنگھ کو خط بھیجا کہ: ”ہم لوگ نہ تیرے ملک و مال کے طالب ہیں نہ تیری جان و عزت کو نقصان پہنچانا چاہتے ہیں، نہ لڑنے کے خواہاں ہیں، صرف یہ چاہتے ہیں کہ ہمارا ساتھ دے اور ہمارا رفیق بن جا، دشمنوں کے ساتھ جہاد کر کے ہم ملک تیرے حوالہ کر دیں گے، یہ دعوت منظور نہ کی تو لڑائی کے سوا کوئی چارہ نہیں۔“ (۳)

کسی بھی معرکہ آرائی کے لئے بنیادی طور پر تین چیزوں کی ضرورت ہوتی ہے، افراد، باصلاحیت قائد اور ایسے محفوظ علاقے کا انتخاب جہاں سے دشمن پر موثر کارروائی کی جاسکے، خوش قسمتی سے یہ تین چیزیں سید صاحب کو فراہم ہو گئیں، تبلیغی دوروں کے ذریعہ جہاد کا جو بگل آپ نے بجایا تھا، آپ کو اس کا خاطر خواہ جواب ملا اور لوگ جو درجہ ہندوستان کے طول و عرض سے سرحد پر پہنچنے لگے، امیر اور قائد کے لئے سید احمد بریلوی سے زیادہ موزوں شخصیت کس کی ہو سکتی تھی؟ جہاد کے لئے مغربی سرحد کے انتخاب کی وجہ یہ تھی کہ یہ علاقہ انگریزوں کے اثر سے باہر تھا یہاں کے قبائلی حریت پسندی اور جنگ جوئی کے لئے مشہور تھے، رنجیت سنگھ کے استبداد کی وجہ سے ہر اس شخص سے ہاتھ ملا سکتے تھے جو انہیں آزادی کی امید دلا سکے، سید صاحب پہلے ہی سے یہاں کے سرداروں سے مراسلت کر رہے تھے، اور ان پر اپنا مقصد واضح کر چکے تھے، چنانچہ سید صاحب پانچ چھ سو مسلمانوں کا ایک قافلہ لے کر ۱۷ جنوری ۱۸۲۶ء میں رائے بریلی سے روانہ ہوئے اور دس ماہ میں تین ہزار میل کا سفر طے کر کے پشاور پہنچے، سکھوں سے متعدد لڑائیاں ہوئیں، بالآخر ۱۸۳۱ء میں بالا کوٹ کے میدان میں سکھوں کے کمانڈر شیر سنگھ نے مجاہدین کو شکست دے دی، اس جنگ میں تحریک کے قائد سید احمد اور مولانا اسماعیل شہید ہو گئے۔

تحریک کے قائدین کی شہادت کے ساتھ تحریک کا پہلا دور ختم ہوا، کچھ عرصہ کے لئے تحریک کی سرگرمیاں سست ضرور پڑ گئیں، لیکن جس انداز میں مجاہدین کی تربیت ہوئی تھی، اس نے مجاہدین کے جوش کو نہ سرد ہونے دیا اور نہ اس کی نشوونما اور استحکام پر کوئی اثر پڑا، سید صاحب نے اندرون ملک تحریک کا نٹ ورک اس قدر مضبوط اور مربوط کر دیا تھا کہ سارے کام بدستور جاری رہے، اندرون ملک کا نظام صادق پور کے علی برادران نے سنبھال رکھا تھا، سرحد پر مولانا نصیر الدین دہلوی نے

(۱) پروفیسر خلیق احمد نظامی: ۱۸۵۷ء کا تاریخی روزنامہ ص ۱۳۔ (۲) ڈاکٹر قیام الدین احمد: ہندوستان میں وہابی تحریک ص ۳۴۹۔

(۳) سید محمد میاں: تحریک شیخ الہند (مرتبہ) ص ۵۶۔ بحوالہ پروفیسر ڈاکٹر مسز عابدہ سمیع الدین: قومی محاذ آزادی اور یوپی کے مسلمان ص ۴۹۔

جن کا تعلق خانوادہ ولی اللہی سے تھا علم سنبھال لیا تھا، ۱۸۳۹ء میں وہ وفات پا گئے، اور قیادت مولانا ولایت علی نے اپنے ہاتھوں میں لے لی، ولیم ہنٹر لکھتا ہے: ”مذہبی دیوانوں کا مقصد بھی فوت ہوتا نظر آ رہا تھا مگر پٹنہ کے خلفا (علی برادران) کے دینی جوش نے اور ان کے قبضہ میں کثیر وسائل کی وسعت یا بی نے مقدس جھنڈے کو دوبارہ زمین پر کھڑا کر دیا، انہوں نے ہندوستان کو اپنے کارکنوں سے بھر دیا۔ (۱)

۱۸۳۹ء میں رنجیت سنگھ کی موت کے بعد سکھ حکومت شکست و ریخت کا شکار ہو گئی، ۱۸۴۵ء میں انگریزوں نے پورے پنجاب پر قبضہ کر لیا اور سکھ حکومت کے کم سن والی دلپ سنگھ اور اس کی ماں کو لندن بھیج دیا، مجاہدین کی راہ کی ایک بڑی رکاوٹ دور ہو گئی اور وہ براہ راست انگریزوں سے ٹکر لینے لگے، ۱۸۳۱ء تک انگریزوں نے مجاہدین کی سرگرمیوں کو محض اس وجہ سے نظر انداز کیا کہ مجاہدین اور سکھوں میں سے جو بھی کمزور پڑے گا فائدہ انگریزوں کا ہی ہوگا لیکن ۱۸۳۹ء کے بعد انہیں شدت سے مجاہدین کا خطرہ محسوس ہونے لگا، اور ان کی سرکوبی ضروری ہو گئی، چنانچہ ۱۸۵۰ء سے ۱۸۶۳ء کی درمیانی مدت میں مجاہدین کو ختم کرنے کے لئے انگریزوں نے بیس مہینے بھیجے جن میں ساٹھ ہزار سپاہی تھے۔ (۲) ۱۸۵۲ء میں مولانا ولایت علی اس دنیا سے رخصت ہو گئے، آپ نے بیک وقت اندرن ملک اور سرحد کے مراکز کو جس سیاسی بصیرت کے ساتھ سنبھالا وہ یقیناً حیرت انگیز ہے، بنگال اور بہار میں عمل بالحدیث کی اشاعت علی برادران ہی کی رہنمائی ہے۔

سید احمد اور ان کے ممتاز رفقاء کی شہادت کے بعد ۱۹۰۰ء تک وہابی تحریک کی قیادت علماء صادق پور خاص طور سے مولانا ولایت علی مولانا عنایت علی اور مولانا ولایت علی کے صاحب زادے مولانا عبداللہ کے ہاتھوں میں رہی، علی برادران کی قیادت کے دوران سید احمد شہید کا سرحد پر قائم کردہ چھوٹا سا مرکز ترقی کر کے ایک آزاد مملکت کی صورت اختیار کر گیا تھا، تحریک کا اندرون ملک مرکز مولانا یحییٰ علی کی نگرانی میں بڑی کامیابی کے ساتھ چل رہا تھا، ۱۸۵۷ء کی جنگ آزادی کے دوران رضا کاروں اور مالی امداد کی فراہمی میں دقت ہونے لگی، لیکن مولانا عنایت علی اور آپ کی جماعت نے درختوں کے پتے اور چھال کھا کر بھوک مٹائی اور انگریزوں سے جنگ جاری رکھی، ۱۸۵۸ء میں مولانا عنایت علی کا انتقال ہو گیا۔

جب انگریزوں نے ۱۸۵۷ء میں ہاری ہوئی بازی مکمل طور سے جیت لی تو انہوں نے سرحد پر وہابی جماعت کو ختم کرنے کے لئے دو بڑی مہمیں بھیجیں، ۱۸۵۸ء میں استھانہ اور ۱۸۶۳ء میں امبیلہ میں زبردست جنگ ہوئی، انگریزوں نے استھانہ اور منگل تھانہ کے مراکز تباہ کر دیئے، امبیلہ کی جنگ میں فریقین کا زبردست نقصان ہوا، اس کے بعد انگریزوں نے وہابیوں کی اصل طاقت، ان کی مستقل مخالفت اور اس کے کارکنان کے بارے میں جاننے کے لئے زبردست تحقیقات اور تفتیش کا سلسلہ شروع کیا، سید احمد کے پیروکاروں پر قہر ٹوٹ پڑا، ۱۸۶۴ء سے داروگیر کا جو سلسلہ شروع ہوا، وہ نویں دہائی تک چلا۔ ☆ (جاری)

دروس و عمیر:

ماہ ربیع الاول اور حیات مبارکہ ﷺ کے آخری ایام

(قسط: ۲)

مولانا عبدالرحیم ریاضی / استاذ جامعہ سلفیہ بنارس

وفات رسول اور رفیق اعلیٰ سے ملاقات:

حضرت عائشہ رضی اللہ عنہا سے روایت ہے کہ ہر نبی کو وفات سے قبل دنیا و آخرت کے درمیان اختیار دیا جاتا ہے، میں نے رسول اکرم ﷺ کو مرض الموت میں یہ کہتے ہوئے سنا: ﴿مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا﴾ فرماتی ہیں کہ اس وقت مجھے یقین ہو گیا کہ آپ کو اختیار کرنے کا حکم دے دیا گیا ہے، اور وہ آخری کلمہ جو آپ کی زبان مبارک سے ادا ہوا یہی تھا کہ: ”اللهم مع الرفیق الأعلى“، آپ برابر اپنے رب سے لو لگائے رہے، رب کی خوشنودی کے متلاشی رہے، رضا مندی کے کام کرتے رہے، مسواک بھی رسول اللہ کی پسندیدہ سنت ہے، منہ صاف کرتی ہے، حضرت عائشہؓ بیان کرتی ہیں کہ اللہ کا مجھ پر انعام ہے کہ آپ کی وفات میری گود میں ہوئی، میرے گھر میں اور میرے سینے اور گردن کے بیچ آپ کا سر مبارک تھا، اور اس سے کچھ ہی دیر قبل عبدالرحمن بن ابوبکر میرے کمرے میں داخل ہوئے تھے، ان کے ہاتھ میں مسواک تھی، آپ اسے دیکھنے لگے، میں سمجھ گئی کہ آپ مسواک کرنا چاہ رہے ہیں، میں نے پوچھا آپ کے لئے لے لوں، آپ نے سر کے اشارے سے ہاں کہا، میں نے مسواک آپ کو تھما دی، مسواک آپ سے چبائی نہ گئی، میں نے پوچھا میں نرم کر کے دے دوں، سر کے اشارے سے ہاں کہا، میں نے نرم کر کے آپ کو پیش کی، آپ نے اسے چبایا اور مسواک کیا، اس سے پہلے اتنی اچھی طرح مسواک کرتے میں نے رسول اکرم ﷺ کو نہ دیکھا تھا، آپ کے سامنے پانی کا برتن رکھا تھا، آپ اس برتن میں ہاتھ ڈالتے اپنے چہرے پر پھیرتے اور کہتے: ”لا اله الا الهل إن للموت سكرات“ اللہ کے سوا کوئی معبود نہیں، موت کی سختیاں برحق ہیں۔ اس کے بعد آپ نے اپنا ہاتھ بلند کیا اور کہنے لگے: ”مع الرفیق الأعلى“ یہاں تک کہ آپ کی روح قبض کر لی گئی اور آپ کا ہاتھ پیچھے لڑھک گیا۔

آپ ﷺ کو شہادت نصیب ہوئی:

حضرت عائشہ رضی اللہ عنہا فرماتی ہیں کہ مرض الموت میں رسول اللہ ﷺ فرماتے رہتے تھے: ”اے عائشہ خیر میں کھائے ہوئے کھانے کی تکلیف میں ابھی تک محسوس کر رہا ہوں اور اب اس زہر کے اثر سے میری رگوں کے کٹنے کا وقت آ پہنچا ہے، خیر میں زہر آلود بکری کا گوشت کھانے کے بعد آپ تین سال زندہ رہے۔“

جب آپ کی وفات ہوگئی تو حضرت فاطمہ رضی اللہ عنہا پکار اٹھیں: ”ہائے ابا جان آپ نے اپنے رب کی دعوت پر لبیک کہا، جنت الفردوس آپ کا ٹھکانہ ہے، آپ ﷺ کی وفات کے وقت حضرت ابو بکر صدیق رضی اللہ عنہ مقام سخ میں اپنے اہل و عیال کے پاس تھے، حضرت عمر کھڑے ہو کر کہنے لگے کہ اللہ کی قسم آپ کی وفات نہیں ہوئی ہے اور وہ عنقریب واپس لوٹیں گے اور کچھ لوگوں کے ہاتھ پیر کاٹ کر رکھ دیں گے، اتنے میں ابو بکر رضی اللہ عنہ آپ کے مسجد میں داخل ہوئے، حجرہ عائشہ میں داخل ہو کر آپ ﷺ کو اپنے ہاتھوں سے چھوا، چہرہ مبارک سے چادر ہٹائی اور والہانہ آپ کا بوسہ لینے لگے، پھر رو پڑے اور کہا میرے ماں باپ آپ پر قربان، آپ جیتے جی بھی اور وفات کے بعد بھی کتنے اچھے ہیں، اللہ کی قسم اللہ آپ پر دو موتیں یکجا نہیں کرے گا، جو موت آپ پر مقدر تھی وہ تو آچکی پھر باہر نکلے، عمر رضی اللہ عنہ لوگوں سے گفتگو میں مصروف تھے، انہیں آواز دی، اے قسم کھانے والے ذرا ٹھہر جاؤ، بیٹھ جاؤ، عمر رضی اللہ عنہ نہ مانے، تو ابو بکر رضی اللہ عنہ نے خطبہ پڑھا اور جب وہ بولنے لگے تو عمر بیٹھ گئے، حضرت ابو بکر رضی اللہ عنہ نے اللہ کی حمد ثنائیاں کی، اس کے بعد فرمایا: سنو! جو محمد ﷺ کی عبادت کرتا تھا تو محمد ﷺ تو وفات پا چکے اور جو اللہ کی عبادت کرتا تھا تو اللہ ہمیشہ سے ہے، ہمیشہ رہے گا اور فرمایا: ﴿وما محمد الا رسول قد خلت من قبله الرسل ا فلان مات او قتل انقلبتم على اعقابكم الآية﴾ لوگوں کو اس آیت کی تلاوت سن کر ایسا محسوس ہوا کہ گویا انہوں نے آج سے قبل یہ آیت مبارکہ نہ سنی ہو بلکہ یہ ابھی نازل ہوئی ہو۔

حضرت سعید بن مسیبؒ فرماتے ہیں کہ حضرت عمر رضی اللہ عنہ نے فرمایا کہ مجھے اس آیت کی تلاوت سن کر بڑی حیرت ہوئی، اپنے پیروں پر کھڑا رہنا مشکل ہو گیا اور میں زمین پر بیٹھ گیا اور مجھے یقین ہو گیا کہ اللہ کے رسول ﷺ کی وفات ہو چکی ہے، لوگ بے آواز آنسوؤں سے رونے لگے، دو شنبہ کے روز رسول اللہ ﷺ کی وفات ہوئی، دو شنبہ اور منگل کے روز تک صحابہ بیعت خلافت وغیرہ میں مصروف رہے، منگل ہی کو آپ کی تجہیز و تکفین شروع ہوئی، آپ کو کپڑوں کے اوپر سے غسل دیا گیا اور تین سفید کپڑوں میں جس میں قمیص اور عمامہ نہیں تھا آپ کو کفن دیا گیا، پھر لوگوں نے اکیلے باری باری آپ ﷺ کی نماز جنازہ پڑھی، کسی نے لوگوں کی امامت نہیں کرائی، پہلے مردوں نے پھر بچوں نے اور اخیر میں عورتوں نے نماز جنازہ پڑھی، بدھ کی رات آپ کی تدفین عمل میں آئی۔

دروس وعبر

۱- انبیاء و رسل اللہ کی محبوب ترین مخلوق ہیں، اس کے باوجود موت نے انہیں اپنی آغوش میں لیا کیونکہ اس روئے زمین پر بسنے والے ہر ذی نفس کو موت کا مزہ چکھنا ہے، یہ اس بات کی واضح دلیل ہے کہ یہ دنیا چند روزہ ہے اور یہاں کی نعمتیں ایک دن فنا ہو جائیں گی، لہذا انسان کو اسے دار عمل سمجھ کر زاد آخرت اکٹھا کرنا چاہئے، کیونکہ کل روز حساب یہی اعمال صالحہ بندے کے کام آئیں گے، باقی مال و منال نہیں۔

۲- رسول اللہ ﷺ کا آخری ایام میں رفیق اعلیٰ کی تمنا کرنا اس بات کی دلیل ہے کہ اللہ نے اپنے رسولوں، نبیوں اور صالحین کے لئے بہترین ٹھکانے بنائے ہیں، لہذا انسان کو وہی اعمال اپنانے چاہئیں جو اسے انبیاء، رسل اور صالحین کی مرافقت کا اہل بنائیں۔

۳- میت کی روح قبض کئے جانے کے بعد اس کی آنکھیں بند کر دینا چاہئے، اسے چادر سے ڈھک کر رکھنا مستحب ہے، اور اس کی داڑھی وغیرہ سمیٹ کر یکجا کر دینا چاہئے، کیونکہ صحیح احادیث سے ثابت ہے کہ وفات کے بعد رسول اللہ ﷺ کی لچیر مبارک کو ترتیب سے یکجا کیا گیا اور آپ کو ایک چادر سے ڈھک کر لٹایا گیا تھا۔

۴- وفات کے بعد مرنے والے کے حق میں دعا کرنا چاہئے، کیونکہ وہاں موجود فرشتے اس دعا پر آمین کہتے ہیں، ابو بکر رضی اللہ عنہ نے آپ ﷺ کے لئے کہا تھا: ”طبت حیا ومیتاً۔“

۵- جب انسان پر کوئی مصیبت پڑے تو ”انا لله وانا الیہ راجعون، اللہم أجزنی فی مصیبتی واخلف لی خیرا منها“ پڑھنا چاہئے۔

۶- مصیبت کے وقت جی میں رونا جائز ہے، بشرطیکہ آواز نہ بلند ہو اور جیب پھاڑنے، گریبان چاک کرنے اور نوحہ و ماتم کرنے سے گریز کیا جائے کیونکہ ان کاموں کو سرور کائنات ﷺ نے جاہلیت کے طور طریق قرار دیا ہے۔

۷- ابو بکر رضی اللہ عنہ نے اس موقع پر جو موقف اختیار کیا وہ آپ کے علم و فضل کی ایک واضح دلیل ہے۔

۸- میت کو تین سفید کپڑوں میں کفن دینا مستحب ہے، اور اگر ممکن ہو لحد کھودنا افضل ہے۔

رسول اکرم ﷺ کی وفات سے امت کو ہونے والے نقصانات:

رسول اکرم ﷺ کی وفات سے دراصل امت محمدیہ کو بہت سی نعمتوں سے محروم ہونا پڑا، اور اللہ کے بہت سے انعامات جو رسول اللہ ﷺ کی حیات مبارکہ میں حاصل تھے امت اس سے محروم ہو گئی، اور اس بات کو صحابہ کرام نے شدت سے محسوس کیا، کیونکہ ان لوگوں نے ان انعامات کا عینی مشاہدہ کیا تھا، چنانچہ حضرت انس بن مالک رضی اللہ عنہ بیان کرتے ہیں کہ ابو بکر رضی اللہ عنہ نے رسول اللہ ﷺ کی وفات کے بعد ایک روز حضرت عمر رضی اللہ تعالیٰ عنہ سے کہا کہ چلو ام ایمن کے یہاں چلتے ہیں اور ان کی زیارت کرتے ہیں جیسے رسول اللہ ﷺ ان کی زیارت کو جایا کرتے تھے، جب یہ دونوں حضرات ام ایمن کے یہاں پہنچے تو وہ رو پڑیں، تو ابو بکر و عمر رضی اللہ عنہما نے ان سے کہا کہ آپ رو کیوں رہی ہیں؟ اللہ کے یہاں جو نعمتیں نبی کریم ﷺ کو میسر ہیں وہ آپ ﷺ کے لئے بہتر ہیں، کہا کہ مجھے اچھی طرح معلوم ہے کہ اخروی نعمتیں رسول اللہ ﷺ کے لئے بہتر ہیں، میں تو اس بات پر رو رہی ہوں کہ آسمان سے وحی کا جو سلسلہ جاری تھا وہ آپ کی وفات کے ساتھ منقطع ہو گیا، یہ سن کر ان دونوں کو بھی رونا آ گیا اور دونوں زار و قطار رونے لگے۔

یہ ہے فہم صحابہ کہ حقیقت میں وفات رسول ﷺ سے امت کو کیا خسارہ اٹھانا پڑا، مگر افسوس امت نے بعد کے ادوار میں فہم صحابہ سے انحراف کر کے دین کے نام پر تمام خرافات کو دین سمجھ کر انجام دیا، اور نبی اکرم ﷺ نے جو میراث چھوڑی تھی اس کو حاصل کرنے اور اس کی روشنی میں اپنی زندگی گزارنے کی کوشش نہ کی، نبی ﷺ کی میراث کتاب و سنت ہے، چنانچہ عمرو بن الحارث رضی اللہ عنہ سے مروی ہے کہ رسول اللہ ﷺ نے اپنی موت کے وقت کوئی درہم و دینار نہیں چھوڑا تھا، نہ ہی کوئی غلام نہ لونڈی نہ کوئی دوسری چیز سوائے سفید خچر اور خیر کی زمینوں کے، جسے اللہ کے رسول ﷺ نے مسافروں کے لئے صدقہ کر دی تھی، آپ کا ارشاد ہے: ”لا نورث ما ترکناہ فهو صدقۃ“ صحابہ کرام اس میراث نبوت (کتاب و سنت) کو سمیٹنے

اور سنبھال کر رکھنے کے کتنے حریص تھے اس بات کا اندازہ اسی سے لگایا جاسکتا ہے کہ ایک دن عبداللہ بن مسعود رضی اللہ عنہ اپنے اصحاب کے ساتھ ایک مجلس میں تشریف فرما تھے کہ ایک دیہاتی کا وہاں سے گذر ہوا، اس نے پوچھا کہ یہ لوگ کس لئے یکجا ہیں، عبداللہ بن مسعود رضی اللہ عنہ نے جواب دیا کہ یہ لوگ میراث نبوت تقسیم کرنے کے لئے اکٹھا ہوئے ہیں، اللہ ہمیں بھی میراث نبوت کو سمیٹنے اور اس کے مطابق اپنی زندگی ڈھالنے کی توفیق ارزانی فرمائے (آمین) اور نبی کریم ﷺ کا ہم پر جو حق بنتا ہے اسے سمجھنے اور نبھانے کی توفیق بخشے۔

امتیوں پر نبی کریم ﷺ کے حقوق:

رسول اللہ ﷺ کے امتیوں پر بہت سے حقوق ہیں، یہاں مختصر ان میں سے چند کا تذکرہ کیا جا رہا ہے، تاکہ ہم ان حقوق کی رعایت کریں:

۱- نبی کریم ﷺ پر ایمان صادق: ﴿فَأَمْنُوا بِاللّٰهِ وَرَسُولِهِ النّبٰی الّٰمٰی الذّٰی یؤمن باللّٰہ وکلماتہ واتبعوه لعلکم تہتدون﴾۔ (اعراف: ۱۵۸)

۲- آپ کی اطاعت کرنا اور نافرمانی سے بچنا: ﴿یا اٰیہا الذّٰین آمنوا اطیعوا اللّٰہ ورسولہ ولا تولوا عنہ وانتم تسمعون﴾۔ (انفال: ۲۰)

۳- آپ ﷺ کی محبت اہل و عیال، ماں باپ اور تمام لوگوں سے بڑھ کر ہو: ﴿قل ان کان آباءکم وابناءکم وایخوانکم وازواجکم وعشیرتکم وأموال اقترفتموہا وتجارۃ تخشون کسادہا ومساکن ترضونها أحب الیکم من اللّٰہ ورسولہ وجہاد فی سبیلہ فتربصوا حتی یأتی اللّٰہ بأمرہ، واللّٰہ لا یرہدی القوم الفاسقین﴾۔ (توبہ: ۲۴)

۴- آپ ﷺ کا احترام اور آپ کی توقیر: ﴿لتؤمنوا باللّٰہ ورسولہ وتعزروه وتوقروه﴾۔ (فتح: ۹)

۵- آپ کو حاکم و فیصل ماننا اور آپ کے فیصلے سے راضی رہنا: ﴿فإن تنازعتم فی شئ فردوه الی اللّٰہ والرسول إن کنتم تؤمنون باللّٰہ والیوم الآخر، ذلک خیر وأحسن تأویلاً﴾۔ (النساء: ۵۹)

۶- آپ ﷺ کو ان کے مقام و مرتبہ پر رکھنا اور اس میں کسی طرح کا غلو اور تقصیر نہ کرنا: ﴿قل لا أقول لکم عندی خزائن اللّٰہ ولا أعلم الغیب ولا أقول لکم إنی ملک ان أتبع الا ما یوحی الّٰی﴾۔ (انعام: ۵۰)

اللہ تبارک و تعالیٰ ہم تمام مسلمانوں کو صحیح دین پر چلنے کی توفیق عطا فرمائے، شرک، بدعات و خرافات سے بچائے۔ (آمین)

ملاحظہ: اس مضمون کے بیشتر محتویات ”وداع الرسول ﷺ لأمته“ مولفہ: سعید بن علی بن وہب القطحانی سے ماخوذ ہیں۔

سنن ونوافل - فوائد اور احکام

تحریر: شیخ ابراہیم بن عبد اللہ المزروعی

ابوظہبی، متحدہ عرب امارات

ترجمہ باختصار: محمد ساجد اسید ندوی

پیام محمد ﷺ ایجوکیشنل اینڈ ویلفیئر سوسائٹی بھدوہی

الحمد لله رب العالمين والصلاة والسلام على خاتم النبيين ، وأشهد أن لا اله الا الله وحده لا شريك له وأشهد أن محمدا عبده ورسوله، أما بعد:

ایک مسلمان کی زندگی میں سب سے زیادہ اہتمام و توجہ کی مستحق اگر کوئی بات ہو سکتی ہے تو وہ نبی کریم ﷺ کے نقش قدم کی پیروی اور زندگی کے تمام گوشوں میں آپ کی ذات مبارکہ کو اسوہ اور نمونہ بنانا ہے، آپ ﷺ کی پیروی و اتباع توحید و عبادات اور آداب و اخلاق غرض یہ کہ تمام امور و معاملات میں کی جانی چاہئے۔ اللہ تعالیٰ کا ارشاد ہے: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو اللَّهَ وَالْيَوْمَ الْآخِرَ﴾، (الأحزاب: ۲۱) یقیناً تمہارے لئے رسول اللہ میں عمدہ نمونہ (موجود) ہے ہر اس شخص کے لئے جو اللہ تعالیٰ اور قیامت کے دن کی توقع رکھتا ہے۔

امام ابن کثیر رحمہ اللہ تحریر فرماتے ہیں کہ: ”یہ آیت کریمہ اقوال و اعمال اور زندگی کے دیگر احوال و کیفیات میں نبی کریم ﷺ کی ذات کو اسوہ اور نمونہ بنانے کے سلسلے میں بڑی اصل و بنیاد کی حیثیت رکھتی ہے۔“

”صراط مستقیم“ پر گامزن ہونے کے لئے ضروری ہے کہ آپ ﷺ کی ذات کو اسوہ اور قدوہ بنایا جائے۔ ارشاد باری تعالیٰ ہے: ﴿وَإِنَّكَ لَتَهْدِي إِلَى صِرَاطٍ مُسْتَقِيمٍ صِرَاطَ اللَّهِ﴾ (الشوریٰ: ۵۲، ۵۳) ”بے شک آپ راہ راست کی رہنمائی کر رہے ہیں، اللہ کی راہ کی“

امام شافعیؒ فرماتے ہیں: ”جس معاملہ میں اللہ کا کوئی حکم نہیں اس میں رسول نے جو کچھ مسنون قرار دیا اللہ کے حکم سے قرار دیا، رسول اللہ ﷺ نے اللہ کی کتاب کے ساتھ حکم مقرر فرمایا اور جس میں اللہ کی کتاب کی کوئی نص نہیں اس میں (بھی) مقرر فرمایا اور آپ نے جو کچھ مقرر فرمایا اس کی پیروی اللہ نے ضروری قرار دی اور اسی پیروی میں اپنی اطاعت بتائی۔“ (الرسالۃ: ص ۸۸-۸۹)

ہر وہ قول و فعل یا تقریر و صفت جو نبی اکرم ﷺ کے حوالہ سے ثابت ہو ”سنت“ ہے لفظ ”سنت“ کا استعمال سنتوں کو شامل ہوتا ہے۔ (فتح الباری: ۱/۳۴۱)

اللہ تعالیٰ نے ہمیں اپنے رسول کی اطاعت کا حکم دیا ہے، ارشاد ہے ﴿وَاطِيعُوا اللَّهَ وَاطِيعُوا الرَّسُولَ لَعَلَّكُمْ تُرْحَمُونَ﴾ (آل عمران: ۱۳۲) ”اور اللہ اور اس کے رسول کی فرمانبرداری کرو تا کہ تم پر رحم کیا جائے۔“

آپ ﷺ کا ارشاد گرامی ہے: ”مَنْ أَطَاعَنِي فَقَدْ أَطَاعَ اللَّهَ وَمَنْ عَصَانِي فَقَدْ عَصَى اللَّهَ“ (متفق علیہ) ”جس نے میری اطاعت کی اس نے اللہ کی اطاعت کی اور جس نے میری نافرمانی کی اس نے اللہ کی نافرمانی کی۔“ اس طرح آپ کا فرمان ہے: ”علیکم بسنتی وسنة الخلفاء الراشدين المہدیین تمسکوا بها وعضوا علیہا بالنواجذ وایاکم ومحدثات الأمور“ (ترمذی، ابن ماجہ، دارمی) ”تم میری سنت کو اور ہدایت یافتہ خلفاء راشدین کے طریقہ کو لازم پکڑنا، ان کو دانتوں سے مضبوط پکڑنا اور دین میں نئے نئے کام (بدعات) سے بچنا۔“

امام زہریؒ فرماتے ہیں: ”ہمارے پچھلے علماء کہا کرتے تھے: ”الاعتصام بالسنة نجات“ ”سنت کی پیروی میں ہی نجات ہے۔“

احمد بن عطاء رحمہ اللہ کہتے ہیں ”جو شخص خود کو آداب سنت کا پابند بنا لے اللہ اس کے قلب کو معرفت کی روشنی سے بھر دیتا ہے اور وہ اوزاعی اور افعال واقوال میں محبوب کی پیروی سے بڑھ کر کوئی اعلیٰ و برتر مقام نہیں ہو سکتا۔“ (ابو نعیم: ۳۰۲/۱۰)

امام اوزاعی رحمہ اللہ فرماتے ہیں ”خود کو سنت پر جہالو، وہیں رک جاؤ، جہاں قوم (صحابہ) رک گئی تھی، وہی کہو جو انہوں نے کہا ہے، جن باتوں سے وہ دور رہے ان سے باز رہو، اور اپنے نیک خصلت اسلاف کے راستہ پر گامزن رہو، یقیناً جو باتیں ان کے لئے کافی تھیں وہی تمہارے لئے بھی کافی ہوں گی۔“ (اللاکائی: ۱۵۴/۱)

امام ابن حبانؒ اپنی صحیح کے مقدمہ میں تحریر فرماتے ہیں: ”سنت کی پیروی والتزام کامل سلامتی اور سراپا عزت و بزرگی ہے، جس نے سنت کو لازم پکڑا وہ محفوظ رہا اور جس نے مخالفت کی راہ اپنائی اس کے ہاتھوں میں ندامت آئی۔“ (الاحسان: ۱۰۲/۱)

اور عبد اللہ بن منازلؒ فرماتے ہیں: ”سنتوں کا ضائع کرنا عین ممکن ہے کہ آدمی کے مبتلائے بدعت ہونے کا ذریعہ ثابت ہو۔“ (الشاطبی: ۱۳۰/۱)

اس تحریر میں ہماری گفتگو مستحب و مندوب سنتوں کے بارے میں ہوگی کہ ان پر عمل پیرا ہونے کے فوائد و ثمرات کیا ہیں؟ ان کے ترک کا حکم کیا ہے اور ان پر تعامل کے کیا اصول و قواعد ہیں؟

سنتوں کے التزام کے فائدے اور ثمرات

پہلے تو ہم یہ جان لیں کہ واجبات و فرائض کی ادائیگی سے جو ثمرات حاصل ہوتے ہیں وہ نوافل و سنن سے حاصل ہونے والے ثمرات سے بڑھ کر ہیں جیسا کہ حدیث قدسی ہے: ”من عادی لی ولیا، فقد آذنتہ بالحرب، وما

تقرب الی عبدی بأحب الی مما افترضته علیہ، وما یزال عبدی یتقرب الی بالنوافل حتی أحبه“ (بخاری) ”جو میرے کسی دوست سے دشمنی کرے یقیناً میرا اس سے اعلان جنگ ہے اور میرے بندے کا میرے عائد کردہ فرائض کے ذریعہ سے میرا قرب حاصل کرنا مجھے باقی تمام چیزوں سے زیادہ محبوب ہے، میرا بندہ (مزید) نوافل کے ذریعے سے میرا قرب حاصل کرنے کی کوشش کرتا رہتا ہے یہاں تک کہ میں اس سے محبت کرنے لگ جاتا ہوں۔“

مستحب سنتوں پر عمل پیرا ہونے کے کچھ اہم اور خاص فوائد مندرجہ ذیل ہیں:

☆ ۱- سنتوں کی ادائیگی سے بندہ مومن کو محبوبیت الہی حاصل ہوتی ہے، گزشتہ حدیث قدسی کے الفاظ ہیں ”میرا بندہ (مزید) نوافل کے ذریعہ سے میرا قرب حاصل کرنے کی کوشش کرتا رہتا ہے یہاں تک کہ میں اس سے محبت کرنے لگتا ہوں۔“

لہذا نوافل و مستحبات ان اسباب میں سے ہیں جو بندہ کو محبوب الہی کے درجہ پر فائز کر دیتے ہیں اور جب اللہ کسی بندہ سے محبت کرتا ہے تو آسمان والے اس سے محبت کرنے لگتے ہیں اور زمین میں بھی اسے مقبولیت حاصل ہو جاتی ہے، حضرت ابو ہریرہ سے روایت ہے کہ آپ ﷺ نے فرمایا: اذا أحب الله العبد، نادى جبریل ان الله يحب فلانا فأحببه فيحبه جبریل فننادى جبریل فی اهل السماء ان الله يحب فلانا فأحبوه، فيحبه أهل السماء ثم يوضع له القبول فی الأرض۔ (بخاری مع الفتح: ۳۰۳/۴، مسلم: ۲۰۳۰/۴) ”جب اللہ تعالیٰ بندے سے محبت کرتا ہے تو جبریل کو بتلاتا ہے کہ اللہ تعالیٰ فلاں بندے سے محبت کرتا ہے، تو بھی اس سے محبت کر، تو جبریل بھی اس سے محبت کرنے لگ جاتے ہیں پھر جبریل آسمان والوں میں منادی کرتے ہیں کہ اللہ تعالیٰ فلاں بندے سے محبت کرتا ہے تم بھی اس سے محبت کرو، تو آسمان والے بھی اس سے محبت کرنے لگ جاتے ہیں، پھر اس شخص کے لئے زمین میں بھی قبولیت رکھ دی جاتی ہے۔“

☆ ۲- بروز قیامت فرائض کی ادائیگی میں ہوئی کوتاہی کی تلافی سنتوں سے کی جائے گی:

حضرت تمیم داری سے روایت ہے کہ آپ ﷺ نے ارشاد فرمایا: ”أول ما يحاسب به العبد يوم القيامة صلاته فان كان أتمها كتبت له تامه وان لم يكن أتمها قال الله لملائكته، انظروا هل تجدون لعبدي من تطوع فتمكملون به فريضته، ثم الزكاة كذلك، ثم تؤخذ الأعمال على حسب ذلك“ (احمد، ابوداؤد، ابن ماجہ، صحیح الجامع: ۲۷۵۴) ”قیامت کے دن بندے سے سب سے پہلے اس کی نماز کا حساب لیا جائے گا، اگر اس نے نماز ٹھیک ٹھیک ادا کی ہوگی تو اس کے لئے مکمل صلاہ لکھی جائے گی اور اس نے ٹھیک ٹھیک ادا نہ کی ہوگی تو اللہ تعالیٰ اپنے فرشتوں سے فرمائے گا کہ دیکھو کیا تم میرے بندہ کی کوئی نفلی نماز پاتے ہو کہ اس کے ذریعہ اس کی فرض (صلاہ) کو مکمل کرو، پھر اسی طرح زکوٰۃ کا حساب ہوگا بعد ازاں دیگر اعمال کا حساب بھی اسی طرح لیا جائے گا۔“

☆ ۳- سنت کی پیروی سے بدعت میں پڑنے سے حفاظت ہوتی ہے:

جب لوگ سنتوں کی پیروی نہیں کرتے تو سنتوں کا نور جاتا رہتا ہے، پھر کوئی ان کا داعی اور عامل نظر نہیں آتا۔ حضرت ابن عباس رضی اللہ عنہ فرماتے ہیں ”لوگوں پر کوئی سال ایسا نہیں گذرتا جس میں وہ کوئی بدعت ایجاد نہ کریں اور کسی سنت کو مٹانہ دیں، یہاں تک کہ بدعتیں بار آور سنتیں خزاں رسیدگی کی شکار ہو جاتی ہیں“۔ (البدع والنہی عنہ لابن وضاح)

☆ ۴- سنت کی پیروی کرنے والے اور اس کی دعوت دینے والے کو بغیر کسی کمی کے ہر اس شخص کے برابر اجر ملتا ہے جو اس کی دعوت پر لبیک کہے:

حضرت جریر بن عبد اللہ روایت کرتے ہیں کہ آپ ﷺ نے فرمایا: ”من سن فی الاسلام سنة حسنة فله اجرها واجر من عمل بها بعده من غير أن ينقص من اجورهم شيء“ (صحیح مسلم: ۷۰۴/۲) ”جس نے اسلام میں کوئی اچھا طریقہ جاری کیا تو اس کے لئے اس کا اجر اور ان لوگوں کا اجر ہوگا جو اس کے بعد اس پر عمل کریں بغیر اس کے کہ ان کے اجر میں کوئی کمی کی جائے۔

☆ ۵- متبع سنت بڑی فضیلت کا مالک ہے، اور اس کی فضیلت اس زمانہ میں مزید بڑھ جاتی ہے جب کہ سنتوں سے اعراض عام ہو اور سنتوں کی دعوت دینے والوں کو ایذا رسانی کا سامنا کرنا پڑے۔

صحیح حدیث ہے آپ ﷺ نے فرمایا: ”ان من ورائکم أيام الصبر للمتمسک فیہن یومئذ بما أنتم علیہ أجر خمسين منکم“ (طبرانی صحیح الجامع ص ۲۲۳) ”تمہارے بعد صبر آزمایا زمانہ آنے والا ہے، اس وقت تمہارے جیسا عمل کرنے والا تم میں سے پچاس آدمیوں کے اجر کا مستحق ہوگا“۔

اور ایک روایت کے الفاظ ہیں ”العبادة فی الهرج کھجرة الی“ (مسلم، صحیح الجامع) ”شورس (کے دنوں) میں عبادت کرنا میری طرف ہجرت کرنے کے برابر ہوگا“۔

☆ ۶- سنت کے التزام کا ایک بڑا فائدہ یہ ہے کہ اس سے افتراق و انتشار اور جھگڑوں سے حفاظت رہتی ہے۔

سنت پر اتفاق و عمل سے بہت سے ایسے اختلافات کا دروازہ بند ہو جاتا ہے جن سے تفرقے اور دشمنیاں وجود میں آتی ہیں حضرت عبدالرحمن بن مہدی بیان کرتے ہیں کہ امام مالک بن انس سے سنت کے بارے میں پوچھا گیا تو انہوں نے فرمایا: ”ہی ما لا اسم له غیر السنة“ ”سنت وہ ہے جس کا سنت کے سوا دوسرا کوئی نام نہیں ہے“۔ پھر انہوں نے قرآن کریم کی یہ آیت تلاوت فرمائی: ”وأن هذا صراطي مستقيما فاتبعوه ولا تتبعوا السبل فتفرق بكم عن سبيله“ اور یہ میرا راستہ ہے جو مستقیم ہے تو اسی راہ پر چلو اور دوسری راہوں پر مت چلو کہ وہ راہیں تم کو اللہ کی راہ سے جدا کر دیں گی“۔ (الاعتصام للشاطبی: ۱/۷۷)

شیخ الاسلام ابن تیمیہ کہتے ہیں: ”بدعت افتراق کی بھجولی ہے جب کہ سنت اتحاد و اجتماع کی ساتھی (الاستقامة: ۱/۴)

اور ابو العالیہ فرماتے ہیں ”ان خواہشات و اہواء سے بچو اور دور رہو جو لوگوں میں عداوت و بغض پیدا کر دیتے ہیں۔ (ابن وضاح: ۳۳/۲۳)

☆ ۷۔ امام ابن قدامہ رحمہ اللہ التزام سنت کے فوائد بیان کرتے ہوئے تحریر فرماتے ہیں ”اتباع سنت میں شریعت کی موافقت کی برکت، رب کی خوشنودی و عنایت، درجات کی بلندی و رفعت، قلب کا سکون و طمانیت، جسم کا آرام و راحت، شیطان کی ذلت و اہانت اور صراط مستقیم پر گامزن ہونے کی سرفرازی و سعادت پوشیدہ ہے۔“ (ذم المومنین: ص ۴۱)

اس طرح امام ابن حبان تحریر فرماتے ہیں ”التزام سنت تمام تر سلامتی کی راہ ہے اور سراپا بڑائی و بزرگی سے عبارت ہے، جو شخص سنت کی پیروی کرے وہ محفوظ رہے گا اور جو اس کی مخالفت کرے اسے شرمندگی اٹھانی پڑے گی، سنت سے تعلق استوار رکھنے والے آخرت میں سعادت و خوش بختی سے شاد کام ہونے والے ہیں اور دنیا میں مخلوقات عالم کے درمیان قابل رشک و عنایت ہیں۔“ (مقدمہ صحیح ابن حبان: الاحسان: ۱۰۲/۱)

سنن و نوافل کے ترک کا حکم

ابن عابدین نے (در مختار کے) اپنے حاشیہ (۱۰۴/۱) میں لکھا ہے کہ مذہب حنفی کا عام موقف یہ ہے کہ سنت مؤکدہ پر عمل کرنا واجب ہے، جیسے نماز کی سنن و رواتب۔ جب کہ اس کے استحباب کے قائلین کا یہ کہنا ہے کہ اس کا انجام دینے والا لائق اجر و ثواب ہے جب کہ اس کا تارک مستحق عتاب و سزا نہیں۔ ہاں کچھ سنن مؤکدہ ایسی ہیں جنکے مطلقاً ترک کر دینے کے سلسلے میں ان کا موقف سخت ہے، جیسے صلاۃ و تراویح و سنت فجر، اس طرح وہ اس شخص پر بھی نکیر کرتے ہیں جو کسی سنت کا بالکل تارک ہو گو کہ وہ سنت مؤکدہ نہ ہو جیسے صلاۃ ضحیٰ۔

اور اس میں کوئی شک نہیں کہ بعض نصوص ایسی موجود ہیں جن سے تارک سنت پر نکیر و ملامت کی بات سامنے آتی ہے جیسے ایک حدیث ہے: ”تقدموا، فأتوا بی، لا یزال قوم ینتأخرون حتی یؤخرهم“ (مسلم: ۱۵۴/۴) ”آگے بڑھو اور میری اقتداء کرو۔ لوگ برابر پیچھے ہٹتے رہتے ہیں، یہاں تک کہ اللہ تعالیٰ انہیں پیچھے ہی کر دیتا ہے۔“ شرح حدیث کے مطابق ”مطلب یہ ہے کہ وہ فضائل کے حصول اور اکتساب اور قابل فضیحت باتوں سے پرہیز و اجتناب سے پہلو تہی کرتے رہیں گے یہاں تک کہ اللہ انہیں اپنی رحمت و فضل سے دور فرما دے گا۔“ اسی طرح ایک حدیث ہے: ”ما قعد قوم مقعدا لایذكرون الله عز وجل ویصلون على النبی الا كان علیهم حسرة يوم القيامة وان دخلوا الجنة للثواب“ (احمد، ابوداؤد، ترمذی، حاکم) ”اگر کوئی جماعت کسی مجلس میں بیٹھے اور اللہ کا ذکر نہ کرے اور نبی ﷺ پر درود نہ پڑھے تو یہ اس کے لئے قیامت کے دن حسرت کا باعث ہوگا اگرچہ وہ جنت میں داخل ہو۔“

ترک نوافل کے سلسلے میں علماء کے اقوال

امام مالک رحمہ اللہ وتر کے سلسلے میں فرماتے ہیں: ”فرض تو نہیں ہے لیکن اس کا تارک مستحق تادیب ہے اور اس کی شہادت و گواہی مجروح سمجھی جائے گی۔“ (ابن حزم: ۳۱۴/۲) ابن مفلحؒ کہتے ہیں کہ امام مالک کا یہ قول ان لوگوں کے سلسلے میں ہے جو مدت العمر یا زندگی کے بیشتر ایام میں تارک سنت رہیں کہ یہ بات ان کے فسق کی غماز ہے، اس طرح وہ لوگ بھی اس میں داخل ہیں جو تمام سنن مؤکدہ کو ہمیشہ ترک کرنے والے ہوں۔“ (الفرع: ۶/۵۶۰)

امام نووی رحمہ اللہ تحریر فرماتے ہیں: جو شخص سنن رواتب کے ترک کا عادی ہو اس کی شہادت مردود ٹھہرے گی وہ دین کے سلسلے میں کوتاہ اور کمزوری پسند ہے اور اس کا یہ طرز عمل اہم دینی امور و احکام کے سلسلے میں اس کے قلت اعتناء کا غماز ہے۔“ (روضۃ الطالین: ۱۱/۲۳۳)

شیخ الاسلام ابن تیمیہؒ لکھتے ہیں: ”وتر باتفاق مسلمین سنت مؤکدہ ہے جو شخص اس کے ترک پر اصرار کرے اس کی شہادت مردود ہوگی۔“ (الفتاویٰ: ۸۸/۲۳) ان سے ایسے شخص کے بارے میں پوچھا گیا جو سنن رواتب کی پابندی نہیں کرتا تو انہوں نے جواب میں کہا ”جو شخص ان کے ترک پر مصر ہو تو یہ چیز اس کے قلت تدین (دینداری میں کمی) کی دلیل ہے اور امام احمد اور شافعی وغیرہما کے مذہب کے مطابق وہ مردود الشہادہ ہے۔“ (الفتاویٰ: ۱۲۲/۲۳)

سنتوں پر تعامل کے اصول و ضوابط

۱۔ سنت پر عمل کیا جائے اگرچہ لوگوں نے اسے چھوڑ دیا ہو:

سنتوں کو محض اس لئے ترک کر دینا درست نہیں کہ لوگوں کو ان کا علم نہیں یا ان کے اہتمام پر لوگ استہزاء و تمسخر کا نشانہ بنائیں گے، آپ ﷺ کا یہ فرمان گذر چکا ہے کہ ”تمہارے بعد صبر آزمانہ آنے والا ہے.....“ لہذا سنتوں کو زندہ کرنا ان کا عملی اظہار کرنا، ان کی طرف لوگوں کو بلانا اور ان کے سلسلے میں پیش آنے والی باتوں پر صبر کرنا ضروری ہے، جب متروک سنتوں کو زندہ نہ کیا جائے تو بدعات پھیلتی ہیں اور ترک سنت لوگوں کے ذہن و دماغ سے اور ان کی نگاہوں سے سنتوں کے اوجھل ہو جانے کا ذریعہ بنتا ہے، علامہ ان القیمؒ تحریر فرماتے ہیں: ”اگر سنتوں پر عمل کرنا چھوڑ دیا جائے تو وہ ضائع ہو جائیں گی اور ان کے نقوش و آثار فنا اور غارت ہو جائیں گے، اب تک نہ جانے کتنے اعمال ایسے ہیں جو گذرتے زمانہ کے ساتھ صاف اور واضح سنتوں کے برخلاف لوگوں میں رواج پذیر ہو گئے ہیں اور معمول بہ ہیں۔“ (اعلام المؤمنین: ۲/۳۹۵)

اور امام شافعی رحمہ اللہ فرماتے ہیں اس بارے میں غور و فکر کے نتیجے میں کہ لوگوں کی عادتوں کی مخالفت کی شرط پر سنت کی اتباع و پیروی کی جائے یا سنت اور سلف صالح کی مخالفت کی شرط پر لوگوں کی پیروی اختیار کی جائے جو بات میرے سامنے کھل کر آئی وہ یہ کہ اتباع سنت کی راہ میں خود کو مبتلائے ہلاکت کر لینا ہی دراصل نجات کی راہ ہے، لوگ تو اللہ کے مقابلہ میں کچھ بھی کام آنے والے نہیں ہیں۔“ (الاعتصام: ۱/۳۴)

گھر بچاؤ، خاندان بچاؤ

رفیع احمد سلفی / جامعہ سلفیہ، بنارس

﴿وَإِذِ الْمَوْدُودَةُ سَأَلَتْ، بِأَيِّ ذَنْبٍ قُتِلَتْ﴾

یہ آیت کریمہ ان آیات کے ساتھ نازل ہوئی جس میں قیامت کی تباہیوں اور لرزہ انگیزیوں کا ذکر ہے، جب لوگوں کو آگاہ کیا جا رہا تھا کہ قیامت میں سورج لپیٹ دیا جائے گا، تارے بکھیر دیئے جائیں گے، پہاڑ روئی کے گالے کے مانند اڑائے اور سمندر آگ کی طرح بھڑکائے جائیں گے وغیرہ، تب ہی زندہ دفن کی ہوئی لڑکی سے یہ سوال پوچھا جائے گا کہ وہ کس قصور میں ماری گئی؟ گویا یہ سوال اتنا ہیبت ناک ہوگا جتنی اس دن کی ہیبت ناکیاں اور ہولناکیاں، کیونکہ جب ایک ننھی سی بچی سے رب العزت یہ سوال کرے گا تو وہ لامحالہ یہی جواب دے گی کہ پروردگار! میں تو معصوم تھی، میرا قصور بس اتنا تھا کہ میں لڑکی تھی، معاشرہ مجھے ناپسندیدہ نگاہوں سے دیکھتا تھا، اور یہی احساس میرے قتل کا باعث بنا۔

اس چھوٹی سی آیت میں اللہ جل شانہ کا جو جلال اور قہر پوشیدہ ہے اسے سوچ کر ہی رونگٹے کھڑے ہو جاتے ہیں اور روح کانپ جاتی ہے، معصوم نوزائیدہ کو زندہ درگور کرنے پر مجرم کو کیا سزا دی جائے شاید انسانی ذہن اس کی ہولناکی کا تصور بھی نہیں کر سکتا۔ عورتوں کو منحوس سمجھنا اور اسے حقیر جاننا انسان کی قدیم بیماری ہے، عورت کا وجود دنیا میں ذلت، شرم اور گناہ کا وجود سمجھا جاتا تھا، بیٹی کی پیدائش باپ کے لئے سخت عیب تھی، سسرالی رشتے عیب سمجھے جاتے تھے، جہلاء تو درکنار علماء اور پیشوایان مذہب کے درمیان یہ سوال صدیوں زیر بحث رہا کہ آیا عورت انسان ہے یا نہیں؟ اللہ تعالیٰ نے اس کو روح بخشی ہے یا نہیں؟ ہندو ازم میں ویدوں کی تعلیم عورتوں کے لئے ممنوع تھی، بودھ مت میں عورتوں سے تعلق رکھنے والے کے لئے نروان کی کوئی صورت نہ تھی، مسیحیت اور یہودیت کی نگاہ میں عورت ہی انسانی بگاڑ کی ذمہ دار تھی، یونان میں لڑکیوں کے لئے علم تھا نہ تہذیب و تمدن اور نہ ہی حقوق و جائداد، تہذیب انسانی کے اہم مراکز ایران و مصر و روم اور چین میں بھی عورت قابل نفرت اور مرد کی لونڈی تھی، نہیں!! بلکہ مردوں کی ”داسی“ اور ”دھرم ورتا“ تھی، ہر قوم صنفِ اناث کو باعث رسوائی سمجھتی تھی، ﴿وَإِذَا بَشَرٌ أَحَدَهُم بِالْأُنْثَىٰ ظَلَّ وَجْهَهُ مَسْوودًا وَهُوَ كَظِيمٌ﴾، یتواری من القوم من سوء ما بشر به أيمسكه على هون أم يدسه في التراب الا سوء ما يحكمون ﴿ترجمہ: ان میں سے جب کسی کو لڑکی (پیدا) ہونے کی خبر دی جائے

تو اس کا چہرہ سیاہ ہو جاتا ہے اور دل ہی دل میں گھٹنے لگتا ہے، اس بری خبر کی وجہ سے لوگوں سے چھپا چھپا پھرتا ہے، سوچتا ہے کہ کیا اس کو ذلت کے ساتھ لئے ہوئے ہی رہے یا اسے مٹی میں دبا دے، آہ! کیا ہی برے فیصلے کرتے ہیں (۱) محض روزی روٹی اور خاندانی حمیت کے سبب یہ انسانیت سوز عمل کیا جاتا تھا اور آج بھی جدید طریقوں سے کیا جا رہا ہے: ﴿وَلَا تَقْتُلُوا أَوْلَادَكُمْ خَشْيَةَ إِمْلَاقٍ، نَحْنُ نَرْزُقُهُمْ وَإِيَّاكُمْ أَنْ تَقْتُلُوا أَنْ يَكُنْ قَتْلُكُمْ كَبِيرًا﴾ ترجمہ: اور مفلسی کے خوف سے اپنی اولاد کو نہ مار ڈالو ان کو اور تم کو ہم ہی روزی دیتے ہیں، یقیناً ان کا قتل کرنا کبیرہ گناہ ہے (۲)۔ حالانکہ حقیقی طور پر مرد عورت کا مرہون منت ہے، ورنہ اس کا وجود ہی ناممکن تھا، انسان اپنی طفولیت کے عہد سے اخیر تک از اول تا آخر صنف نازک کی توجہ، تعاون اور استعانت کا محتاج ہے۔

ساتویں صدی عیسوی میں ایک انقلابی معاشرہ وجود میں آیا، اسلام کا نیر تاباں عالمی افق پر نمودار ہوا، معاشرتی اور سماجی برائیوں کے گہرے بادل چھٹنا شروع ہو گئے، انسانی ذہن و دماغ کو عورت کی تخلیقی صلاحیت اور خوبیوں سے روشناس کرایا گیا، قرآن مجید نے اس ذات کو ایک اعلیٰ مقام عطا فرمایا، خاندان و معاشرہ کی تشکیل میں عورت کی بنیادی حیثیت کو اجاگر کیا، پیغمبر اسلام نے سماجی زندگی میں اس کی عملی تصویر اور عورت کی عظمت کا اعتراف کروایا، اسے باعزت آزادانہ زندگی گزارنے کا حق عطا فرمایا، تعلیم و تربیت، حقوق و جائداد کا مستحق بنایا، داخلی اور خارجی معاملات میں اس کی شراکت کو مستحکم کیا۔

مگر اکیسویں صدی کی جدید جاہلیت کی ذہنی الجھن (Inferiority Complex) کا یہ کھلا ہوا ثبوت ہے کہ مغربی عورتیں یا مغرب زدہ خواتین فخر سے مردانہ لباس پہنتی ہیں اور مساوات کے گن گاتی ہیں، مغربی تہذیب نے عورت کو جو کچھ دیا ہے عورت کی حیثیت سے نہیں دیا ہے بلکہ اسے مرد بنا کر دیا ہے، عورت آج بھی اسی پگڈنڈیوں پر کھڑی ہے جہاں وہ دور جاہلیت میں کھڑی تھی، فرق صرف اتنا ہے کہ دونوں کے درپچہ بدلے ہوئے ہیں، سماجی استحصال اور مردانہ جبر و قہر کی ننگی تلوار آج بھی اس کے گردن پر لٹک رہی ہے، چنانچہ اس کی زندہ مثال عالمی یونین برائے خواتین کی رپورٹ ہے، جس میں صاف طور پر کہا گیا ہے کہ ایک ہی نوعیت کے کاموں میں مردوں کو جو معاوضہ دیا جاتا ہے ان کی بہ نسبت عورتوں کو کم ملتا ہے، چنانچہ ملکی سطح پر جب اس کا سروے کرایا گیا تو اندازہ ہوا کہ عورتوں کو مساوی حقوق دیئے جانے کے نعروں کے باوجود کوئی بھی اس میں مخلص نظر نہیں آتا، جنوبی کوریا اور چین میں عورت کو مرد کے مقابلے میں ۳۲ فیصد، امریکہ میں ۲۲.۵ فیصد، کناڈا میں ۲۷.۵ فیصد، جرمنی میں ۲۲ فیصد، فین لینڈ، برطانیہ اور آسٹریلیا میں ۲۰ فیصد کم معاوضہ دیا جاتا ہے، عورتوں کی آزادی اور مساوات کا ڈھنڈورا پیٹنے والا یورپ جہاں مردوں کے مقابلے میں خواتین کو ۱۲.۵ فیصد کم معاوضہ اور مزدوری ملتی ہے۔

(۱) سورہ نحل: ۵۸، ۵۹ (ترجمہ مولانا محمد جونا گڑھی)

(۲) سورہ بنی اسرائیل: ۳۱، سورہ انعام: ۱۵۱۔

دوسری مثال ہمارے ملک ہندوستان کی ہے، بھارت کے اندر گھریلو ہنسایا میاں بیوی کے جھگڑے (Domestic Violence) بہت زیادہ ہیں، یومیہ روز نامے اس قسم کی زیادتیوں اور ظلم و ستم سے بھرے رہتے ہیں، دنیا کی سب سے عظیم جمہوریت میں گھریلو ہنسا کا ریکارڈ نہایت ہی ناگفتہ بہ ہے، جہیز کی وباء میں پورا سماج لپٹا ہوا ہے، چنانچہ بھارت میں عورتوں کے خلاف گھریلو ہنسا کے معاملے میں اتر پردیش کا نام سرفہرست ہے، اور ملک کی راجدھانی دلی دوسرے نمبر ہے، این، ڈبلیو، سی (National Women Commission) کی رپورٹ کے مطابق ۲۰۰۷ء سے ۱۵ مارچ ۲۰۰۸ء تک عورتوں کے خلاف گھریلو ہنسا کی ۲۹۹۳ شکایتیں درج کی گئی ہیں، اس میں سب سے زیادہ ۱۷۶۷ شکایتیں اور رپورٹ صرف اتر پردیش میں درج کی گئی ہیں، گزشتہ سال یعنی ۲۰۰۷ء میں صرف ۱۶۶۵ مقدمات (Cases) درج کئے گئے جبکہ اس سال ۲۰۰۸ء مارچ کے مہینہ تک ۱۰۲ مقدمات درج ہو چکے ہیں، اس کے علاوہ عورتوں کے خلاف ظلم و تشدد اور غیر انسانی سلوک سب سے زیادہ بہار، آندھرا پردیش اور راجستھان میں سامنے آتے ہیں، پندرہ مہینوں کے درج ذیل خاکہ سے اندازہ لگایا جاسکتا ہے۔

یوپی	۱۷۶۷	دلی	۷۶۴	راجستھان	۱۷۱
ہریانہ	۱۵۹	مدھیہ پردیش	۹۷	بہار	۷۲
اتراکھنڈ	۶۷	مہاراشٹر	۳۳	جھارکھنڈ	۳۱
پنجاب	۲۹				

(۲۰۰۷ء سے مارچ ۲۰۰۸ء تک)

اس کے علاوہ اس سال (۲۰۰۸ء) کے شروع میں جب پورا ملک ۲۶ جنوری کو یوم جمہوریہ کی خوشی و مسرت منا رہا تھا، اس وقت ممبئی میں سیکڑوں اوباشوں نے دو غیر ملکی سیاح عورتوں سے چھیڑ خوانی کی، سارے لوگ شراب میں مست بالکل سرعام ان کے ساتھ غیر فطری حرکت کی، اس بدنما واقعہ کو ساری دنیا نے دیکھا اور جمہوریت کی عطا کردہ آزادی نسواں کے گن گاتے رہے، پولس اور قانونی ادارے تماشائی بنے رہے، مجرمین کی شناخت کے باوجود ان کو رہا بھی کر دیا گیا۔

(ٹائمز آف انڈیا ۲۷، ۲۸ جنوری ۲۰۰۸ء)

۱۳ اپریل ۲۰۰۸ء کو لدھیانہ میں سماج کی حفاظت کرنے والے پولس اہلکاروں نے ایک سولہ سالہ لڑکی کے ساتھ غیر انسانی فعل کو انجام دیا، لڑکی چیختی چلاتی رہی لیکن کوئی مدد کو نہ پہنچا، پولس کے عملہ نے اس کے بوائے فرینڈ کو زد و کوب کیا، مارا پیٹا اور اس کے بعد اس کے ساتھ منہ کالا کیا۔

The incident occurred when the girl went to the park to meet her boyfriend. Three policemen overpowered her, beat up the boy who had

(سندے ٹائمز، ۱۳ اپریل ۲۰۰۸ء) come with her, and raped her behind a bush یہ اور اس قسم کے واقعات آزادی نسواں کے ثمرات ہیں، اس تحریک نے گھر، خاندان اور معاشرہ کی شناخت کو ہی مٹا دیا، فطری اور تخلیقی حدود و قیود کو یکسر بدل کر رکھ دیا ہے، مذکورہ بالا واقعہ کوئی اتفاقی اور ناگہانی واقعہ نہیں ہے کہ اس کی ہمدردی کی جائے، بلکہ اس طرح کے واقعات کے وقوع پذیر ہونے میں کس صنف کا اقدامی پہلو نمایاں رہتا ہے، اہل دانش پر یہ چیز مخفی نہیں ہے، اس کے اسباب معلوم ہیں لیکن فیشن زدہ سوسائٹی اسباب کو بجائے ختم کرنے کے کھلے عام اس کی منظر نگاری کرتی ہوئی نظر آتی ہے، سوئی ہوئی خواہشات کو جگانے کے لئے مختلف طریقے اپنائے جاتے ہیں، اپنی تہذیبی وراثت کو بھول کر مغرب کی پھیلائی ہوئی زہر آلود تہذیب و معاشرت کو اپنانے کا انجام رسوائی اور ذلت ہی ہوگا، فطری تقاضوں کو بچانا اور انسانی قدر کو پامالی سے روکنا صحیح خطوط کی پیروی میں مضمر ہے، خود اعتمادی اور خود شناسی سے آگہی انسان کو صحیح راہ دکھاتی ہے، اپنی روش اور چال کو بھول کر دوسروں کی نقالی بہت بڑی بھول ہے، اندھی تقلید اور اندھا اعتقاد جمود و تعطل کی راہ کو ہوا دیتا ہے، خیر و شر کے مابین تمیز کی قوت کو ختم کر دیتا ہے، انسان پر فلاح و کامرانی کے دروازے بند ہونے لگتے ہیں، اور انسان اپنی حقیقت کو بھول جاتا ہے، معاشرہ کو بد امنی اور بگاڑ سے روکنے کے لئے مرد اور عورت کو اپنے دائرہ اختیار کو مد نظر رکھتے ہوئے ہر عمل کو انجام دینا ہوگا، ورنہ ذلت و شرم ساری کا سامنا کرنا پڑے گا۔

ایک عاجزانہ التماس

۱۹۶۱ء کے اواخر یا تعین کے ساتھ اس سنہ کے آخری مہینے دسمبر میں سہ روزہ اردو اخبار ”مدینہ“ بجنور میں جامعہ دارالسلام عمر آباد کے اہل قلم فضلاء پر راقم کا مضمون چھپا تھا۔ ۴۷ سال بیت گئے۔ میرے پاس نہ یہ پرچہ ہے اور نہ اس مضمون کی نقل، مگر مجھے اس کی سخت ضرورت درپیش ہے۔ علم دوست حضرات اے کے دے تو ایسے آج بھی موجود ہوں گے جن کے پاس اپنے وقت کے اس موقر اخبار کا فائل ہوگا۔ یہ توقع بجائے تو زہے نصیب۔

ایسے علم دوست حضرات سے عاجزانہ درخواست ہے کہ ازراہ کرم، نیکی کی نیت سے متعلقہ شمارہ ڈھونڈ نکالیں اور اس مضمون کی فوٹو کاپی مجھے مندرجہ ذیل پتہ پر روانہ فرمائیں، دعا گو اور ممنون احسان رہوں گا، جزاکم اللہ خیرا۔ والسلام

ثناء اللہ عمری

Md. Sanaullah Umari (M.A.)
21-553/24, Frenchpet
Machilipatnam - 521 002

وفیات:

علامہ شمس الدین ذہبی رحمہ اللہ شخصیت اور کارنامے

انعام اللہ عبدالصمد گورکھپوری

(۲)

تصنیفی خدمات

آپ کی تصانیف کو دیکھ کر آدمی انگشت بدنداں رہ جائے اور یہ سوچنے پر مجبور ہو جاتا ہے کہ کیا یہ کسی انسان کے بس کا کام ہے؟ لیکن حقیقت یہی ہے ﴿ذٰلِكَ فَضْلُ اللّٰهِ يُؤْتِيهِ مَن يَّشَاءُ﴾ شیخ الاسلام ابو الفضل شہاب الدین احمد بن حجر العسقلانی (م ۸۵۲ھ) اپنی شہرہ آفاق کتاب الدرر الکامنه میں رقمطراز ہیں کہ آپ نے فن حدیث میں مہارت حاصل کی اور بہت ساری مفید کتابیں تحریر کیں یہاں تک کہ آپ اپنے زمانے کے سب سے زیادہ صاحب تصنیف بن گئے۔ (۱) جن مورخین نے آپ کی سیرت مبارکہ کو قلمبند کیا ہے انہوں نے آپ کی تصانیف کا تذکرہ اور اس پر تبصرہ بھی کیا ہے، ڈاکٹر بشار عواد نے اپنی کتاب الذہبی ومنهجہ فی کتابہ تاریخ الاسلام اور سیر اعلام النبلاء کے مقدمہ میں مختلف مآخذ کے حوالے سے آپ کی مختلف علوم و فنون پر تقریباً ۲۱۵ تصانیف ذکر کیا ہے۔ (۲) اور آپ کی ساری کتابیں بیحد مفید اور قیمتی معلومات سے مزین ہیں جیسا کہ علامہ محمد علی الشوکانی (م ۱۲۵۰ھ) اپنی مشہور کتاب البدرا الطالع کے اندر فرماتے ہیں جمیع مصنفاتہ مقبولة مرغوب فیہا رحل الناس لاجلہا (۳) کہ آپ کی ساری تصانیف مقبول و پسندیدہ ہیں جس کے لئے لوگوں نے سفر کیا آپ کی اکثر تصانیف فن جرح و تعدیل اور تاریخ میں ہیں اور اس کے اندر آپ نے جو کامیابی حاصل کی ہے وہ آپ کے بعد شاید ہی کسی نے حاصل کی ہو۔ آپ کی چند اہم و مشہور تصانیف یہ ہیں: تاریخ الاسلام و وفیات المشاہیر و الاعلام یہ امام صاحب کی ایک اہم قابل فخر اور جامع ترین تصنیف ہے جو درحقیقت تاریخی انسائیکلو پیڈیا ہے

(۱) الدرر الکامنه: ۳/۴۲۶

(۲) سیر اعلام النبلاء: ۱/۹۰ تا ۷۵

(۳) البدرا الطالع ۱۱۱/۲

جس پر ملت اسلامیہ جتنا بھی فخر کرے کم ہے تاریخ اسلام پر اتنی جامع مستند و محقق کتاب آج تک تصنیف نہ کی جاسکی۔ حافظ ابن حجرؒ فرماتے ہیں کہ انہوں نے تاریخ اسلام کو اس طرح جمع کیا کہ اپنے متقدمین پر فوقیت لے گئے خصوصاً محدثین کے حالات ذکر کرنے میں (۱) علامہ شوکانیؒ فرماتے ہیں: الناس فی التاریخ من اهل عصره فمن بعدهم عیال علیہ لم یجمع احد فی هذا الفن کجمعه ولا حرره کتحریره (۲) کہ آپ کے زمانے سے آج تک فن تاریخ میں لوگ آپ کے محتاج ہیں اس طرح اس فن میں کسی دوسرے نے جمع و تالیف نہیں کیا۔ امام سبکیؒ فرماتے ہیں: و عول علیہ من جاء بعده (۳) کہ آپ کے بعد جتنے لوگ بھی آئے سب نے فن تاریخ میں آپ کی طرف رجوع کیا۔ میزان الاعتدال فی نقد الرجال، سیر اعلام النبلاء، دول الاسلام، تذهیب التہذیب، طبقات الحفاظ، المغنی فی الضعفاء، طبقات القراء، العبر فی خبر من غبر، الکبائر، معجم الشیوخ، التجرید فی اسماء الصحابة، المقتنی فی الکنی، اختصار تاریخ ابن عساکر، اختصار تاریخ نیسابور، التبیان فی مناقب عثمان بن عفانؓ، نعم السمر فی سیرة عمرؓ، فتح المطالب فی اخبار علی بن ابی طالبؓ، التاریخ الممتع وغیرہ۔

زہد و ورع و اخلاق حسنہ

امام ذہبیؒ علم و فضل اور زہد و ورع میں کیتائے روزگار تھے، تبصر فی العلوم والفنون ہونے کے باوجود تواضع و خاکساری، عجز و انکساری، خوش اخلاقی، خوش طبعی، ظریف الطبعی و شرافت نفس، جود و سخاوت اور بے شمار اوصاف حمیدہ و اخلاق حسنہ کے مجسم تھے، علامہ ابن رافع سلامیؒ فرماتے ہیں کہ آپ بہت ہی نیک، متواضع، خوش خلق، شیریں گفتار، وقت کے قدر داں اور کثرت سے عبادت کرنے والے تھے۔ (۴) علامہ زکشیؒ (م ۹۴۷ھ) فرماتے ہیں: ”مع ما کان علیہ من الزهد التام والایثار العام والسبق الی الخیرات والرغبة بما هو آت“ (۵) کہ علم و فضل کے باوجود آپ بہت ہی عابد و زاہد، ہمدرد و غمخوار نیک کاموں میں سبقت کرنے والے اور ہر آنے والے کا خیر مقدم کرنے والے تھے، امام سبکیؒ اپنی شہرہ آفاق کتاب طبقات الشافعیہ کے اندر آپ کے زہد و ورع اور انابت الی اللہ کا ایک واقعہ نقل کرتے ہیں کہ جس دن آپ کا انتقال ہوا اس دن میرے والد تقی الدین سبکیؒ آپ کی عیادت کے لئے گئے اور یہ مغرب سے کچھ پہلے کا وقت تھا، میرے والد صاحب نے پوچھا

(۱) الدرر الكامنی۳/۳۳۷۔ (۲) البدر الطالع ۲/۱۱۱۔

(۳) الاعلان بالتوخیل من ذم التاریخ ۵۸۷، سیر اعلام النبلاء ۵۸۱۔

(۴) رونق الاغلاط ۱۸۰۔ (۵) عقود الجمان رقم ۴۳۳۵۔

کیا حال ہے؟ تو آپ نے فرمایا کہ بس آخری وقت محسوس کر رہا ہوں، مجھے یہ بتائیے کہ کیا مغرب کی نماز کا وقت ہو گیا ہے، میرے والد نے کہا کہ کیا ابھی عصر کی نماز نہیں پڑھ سکے ہیں؟ فرمایا کہ وہ تو پڑھ لیا ہوں لیکن ابھی مغرب کی نماز ادا نہیں کی ہے بالآخر جب مغرب کی نماز کا وقت ہو گیا تو بیک وقت مغرب اور عشاء کی نماز ایک ساتھ جمع تقدیم کے ساتھ ادا کیا۔ (۱) یہ احتیاط اس وجہ سے کہ کہیں ایسا نہ ہو کہ سکرات موت طاری رہے اور عشاء کا وقت آجائے اور آخری نماز فوت ہو جائے، یہ تھے اللہ کے وہ برگزیدہ و پاک باز بندے جو رسول اللہ ﷺ کے آخری فرمان الصلاة الصلاة کی زندہ جاوید تصویر اور عملی نمونہ تھے۔

(اللهم اجعلنا منهم)

حافظ ذہبیؒ علماء امت کی نظر میں

حافظ ذہبیؒ کو درس و تدریس اور تقریر و تحریر میں فضل و کمال ہونے کے ساتھ جرح و تعدیل اور علم حدیث کے میدان میں امامت کا درجہ حاصل تھا، آپ کی عظمت شان، تبحر علمی بالخصوص حدیث، تاریخ و رجال میں آپ کے کمال رسوخ و مہارت کا اعتراف معاصرین و متاخرین سب نے کیا ہے جس کو بیان کرنے کے لئے ایک دیوان کی ضرورت ہے تاہم چند علمائے فن و مشاہیر کے اقوال مختصر طور پر صفحہ قرطاس کئے جا رہے ہیں جس سے آپ کی شخصیت کھل کر سامنے آجائے گی۔

علامہ ابن ناصر الدینؒ (م ۸۴۲ھ) فرماتے ہیں: ”ناقد المحدثین و امام المعدلین و المجروحین و كان آية في نقد الرجال عمدة في الجرح و التعديل“ (۲) کہ آپ محدثین پر نقد کرنے والے اور جرح و تعدیل کے امام تھے، نقد رجال میں تو آپ اللہ کی نشانی اور جرح و تعدیل میں مرجع خلأق تھے۔

علامہ صلاح الدین صفیؒ آپ کے فضل و منقبت میں رقمطراز ہیں: ”الشيخ الامام العلامة الحافظ شمس الدين أبو عبد الله ذهبي حافظ لا يجارى ولا يلفظ لا يبارى اتقن الحديث و رجاله و نظر الله و أحواله و عرف تراجم الناس“ (۳) شیخ امام علامہ حافظ شمس الدین ابو عبد اللہ ذہبیؒ یتائے روزگار اور بے نظیر حافظ حدیث تھے، فن حدیث و رجال میں بڑی پختگی، علل حدیث اور معرفت حدیث پر گہری نظر تھی اور تراجم میں انفرادی حیثیت کے مالک تھے۔

علامہ تاج الدین سبکیؒ آپ کی منقبت و جلالت شان کے متعلق رطب اللسان ہیں: ”شیخنا و أستاذنا، الامام

(۱) طبقات الشافعية ۲/۵۱۷۔

(۲) الرد الوافر ص ۳۱۔

(۳) الوافی بالوفیات ۲/۱۶۵۔

الحافظ، محدث العصر، اشتمل عصرنا على أربعة من الحفاظ المزي والبرزالي، والذهبي والشيخ الامام الوالد لاخامس لهؤلاء في عصرهم“ (۱) ہمارے شیخ استاذ حافظ اور محدث عصر ہیں، ہمارے زمانے میں حفاظ حدیث چار تھے: مزی، برزالی، ذہبی اور شیخ والد محترم ان کے زمانے میں کوئی پانچواں ان کے ہم مثل نہیں تھا، لیکن ان سب میں ہمارے استاذ ابو عبد اللہ ذہبی کا درجہ اعلیٰ و ارفع تھا، کوئی ان کا نظیر وہم سر نہیں تھا، اگر کوئی مشکل پیش آتی تو آپ مرجع خلائق تھے باعتبار لفظ ومعنی، جرح و تعدیل کے امام اور ہر میدان کے شہسوار تھے۔

علامہ ابن کثیر دمشقیؒ اپنی کتاب البدایہ والنہایہ میں رقمطراز ہیں: ”الشيخ الحافظ الكبير مورخ الاسلام وشيخ المحدثين وقد ختم به شيوخ الحديث وحفظه“ (۲) کہ آپ شیخ حافظ کبیر مورخ اسلام اور محدثین کے شیخ ہیں، شیوخ حدیث و حفظ حدیث آپ پر ختم ہے۔

علامہ شمس الدین سخاویؒ (۹۰۲ھ) فرماتے ہیں: ”وهو من أهل الاستقراء التام في نقد الرجال“ (۳) کہ نقد رجال میں آپ مکمل صاحب نظر تھے۔

علامہ جلال الدین سیوطیؒ فرماتے ہیں: ”ان المحدثين عيال الآن في الرجال وغيرها من فنون الحديث على أربعة المزي، والذهبي، والعراقي، وابن حجر“ (۴) کہ فن رجال اور فنون حدیث کی معرفت میں اس دور کے علماء و محدثین چار افراد کے محتاج ہیں مزی، ذہبی، عراقی، ابن حجر رحمہم اللہ۔

علامہ بدرناہلیسیؒ فرماتے ہیں: ”كان علامة زمانه في الرجال وأحوالهم“ (۵) کہ رجال اور ان کے احوال کی معرفت میں آپ علامہ زمانہ تھے۔

امام ذہبی کی شخصیت تو وہ تھی کہ خاتمۃ الحفاظ علامہ ابن حجرؒ جیسے یکتائے روزگار عالم کی یہ خواہش تھی کہ آپ بھی امام ذہبی کی طرح بن جائیں اور اسی خواہش کے ساتھ ماء زمزم نوش فرمایا۔ (۶)

آپ کے فضل و کمال کا اعتراف کرتے ہوئے اور آپ کی بیش بہا تصانیف و اعلیٰ خدمات سے لوگوں کو آشنا کراتے

(۱) طبقات الشافعية ۱۰۰/۹۔ (۲) البدایہ والنہایہ ۱۳/۲۲۵۔

(۳) اعلان ص ۲۲۔

(۴) ذیل تذکرۃ الحفاظ للسیوطی ص ۳۲۸، میزان الاعتدال للذہبی ص ۵۱۔

(۵) الدرر الكامنة ۳/۴۲۷۔ (۶) الاعلان للسخاوی ص ۴۷۲۔

ہوئے امام الہند مولانا ابوالکلام آزادؒ تذکرہ کے اندر رقمطراز ہیں کہ امام ذہبی تو اس پایہ کے بزرگ تھے کہ علوم سنت کا خزانہ اور حفظ و نقد کے امیر المومنین تھے، علمائے حدیث متاخرین میں سے کسی مصنف کا بھی ہم اخلاف امت و بیچارگان دور آخر پر اس درجہ احسان نہیں ہے، جس قدر حافظ ذہبی کا ہے اور اگر کوئی دوسرا اس وصف میں ان کا شریک ہے تو وہ صرف ان سے متاخر حافظ ابن حجر عسقلانی ہیں، و لیس لهما ثالث۔ (۱) لیکن اتنی جامع و عظیم شخصیت بھی نقد و جرح سے محفوظ نہ رہ سکی، خود آپ کے شاگرد امام سبکی نے آپ کو قدح کا نشانہ بنایا ہے۔ (۲) جس کی خاص وجہ عقائد و نظریات کا اختلاف ہے، چونکہ حافظ ذہبی کا میلان عقیدہ سلف اور طریقہ محدثین کی طرف تھا جو تقلیدی مزاج کے منافی ہے، اس لئے آپ کو ہدف بنایا گیا، البتہ امام سبکی کی تنقیدوں کا جواب علامہ شوکانی نے البدر الطالع میں دیا ہے نیز امام سخاوی نے الاعلان بالتوبخ میں مختلف جگہ دیا ہے۔ (۳)

وفات حسرت آیات

حیات مستعار کے آخری مرحلہ میں چار سال یا اس سے کچھ زیادہ عرصہ قبل آنکھوں میں پانی اتر آنے (موتیا بین) کی وجہ سے بصارت جاتی رہی جب آپ کو علاج و معالجہ کا مشورہ دیا جاتا تو فرماتے کہ میری آنکھوں میں پانی نہیں اتر رہا ہے بلکہ میں خود محسوس کرتا ہوں کہ میری بصارت دن بدن کم ہوتی جا رہی ہے یہاں تک کہ بالکل ختم ہوگئی۔ (۴) اور ۳/۲۷۱ قعدہ ۷۸ھ دارالحدیث میں جوام صالح کے نام سے موسوم تھا دو شنبہ کے دن بعد نماز عشاء علم و حکمت کا پیکر و آفتاب علم و عرفان ہمیشہ ہمیش کے لئے غروب ہو گیا (انا للہ وانا الیہ راجعون) جامع دمشق میں نماز جنازہ ادا کی گئی اور باب صغیر میں مدفون ہوئے۔ (۵)

تغمده الله بواسع رحمته وأسكنه فسيح جناته.



(۲) البدر الطالع ۱۱۱/۲۔

(۱) تذکرۃ ابوالکلام آزادؒ ص ۱۵۸۔

(۴) الوانی بالوفیات ۱۶۵/۲۔

(۳) البدر الطالع ۱۱۱/۲-۱۱۲۔

(۵) البدایہ والنہایہ ۱۹/۱۴، طبقات الشافعیہ ۲۱۷/۵۔

تفسیر بنوایی

سالک بستوی

شمع علم

فائق بندوی

سنٹرل لائبریری، جامعہ سلفیہ، بنارس

ہر خواب سنور جائے تعبیر بنو ایسی
مسرور جگر ہووے تفسیر بنو ایسی
قاتل جو ستم کی ہو مظلوم کی مونس ہو
اس دور سیاست میں شمشیر بنو ایسی
اندھیر جہالت کا اس دور سے مٹ جائے
تعلیم و تعلم کی تنویر بنو ایسی
کھل جائیں بہاروں سے مرجھائے ہوئے چہرے
تم اپنی دلیری کی تصویر بنو ایسی
زنجیر غلامی کا ہر حلقہ بکھر جائے
آزادی انسان کی تدبیر بنوایی
ڈھل جائے بشر یار و کردار کے سانچے میں
انسان نوازی کی تسخیر بنو ایسی
دکھ درد کے ماروں کو مل جائے سکوں سالک
اشار و حمیت کی اکسیر بنو ایسی

علم سیکھو، روشنی میں تم کو آنا ہے اگر
علم سیکھو داغ رسوائی مٹانا ہے اگر
کچھ تو ابن تیمیہ کی زندگی سے لو سبق
منصب خیر الامم پہ تم کو جانا ہے اگر
روشنی علم لو، کردار کے غازی بنو
ذلت و پستی سے ملت کو اٹھانا ہے اگر
چاہئے امرتسری سا جذبہ اعلان حق
اہل باطل پر تمہیں سکھ جمانا ہے اگر
عزم صدیقی سے اس دور فتن میں کام لو
پرچم حق ہر طرف تم کو سجانا ہے اگر
یاد کر فاروق اعظم کی قیادت کو ذرا
ملک کو انصاف کا مرکز بنانا ہے اگر
غور کر فائق ذرا اسلاف کی تاریخ پر
سکھ اسلام دنیا پر بٹھانا ہے اگر

اخبار جامعہ

مہمان گرامی فضیلۃ الشیخ عبدالباری فتح اللہ المدنی حفظہ اللہ

کی جامعہ سلفیہ بنارس میں تشریف آوری

جامعہ سلفیہ بنارس کے ایک ممتاز و شہرت یافتہ عالم دین فضیلۃ الشیخ جناب عبدالباری فتح اللہ المدنی مورخہ ۱۹/اپریل ۲۰۰۸ء بروز سنچر دوپہر کے وقت ایک وفد کے ہمراہ اپنے مادر علمی جامعہ سلفیہ بنارس میں تشریف لائے۔ جناب عبدالباری فتح اللہ صاحب اس وقت ابوظہبی، متحدہ عرب امارات میں ایک کامیاب داعی و مبلغ ہیں، آپ اپنے دروس علمیہ سے جانے پہچانے جاتے ہیں، نیز جامعہ اسلامیہ دریادہ کے آپ بانی و موسس بھی ہیں۔ موصوف بنارس کی ایک دعوتی تنظیم اتحاد ابناء السلفیہ کے اجلاس عام میں خطاب کے لئے مدعو تھے، لہذا آپ کی آمد کی اطلاع سے عوام کے ساتھ ساتھ طلبہ جامعہ سراپا اشتیاق تھے۔

۱۹/اپریل کی شب میں بعد نماز عشاء مسجد حافظ ظہور (پارک والی، ریوڑی تالاب) میں ایک اجلاس عام منعقد کیا گیا جس میں مہمان گرامی فضیلۃ الشیخ عبدالباری فتح اللہ المدنی اور فضیلۃ الشیخ اسعد اعظمی حفظہ اللہ استاذ جامعہ سلفیہ نے خطاب فرمایا۔ اس دعوتی نشست کی صدارت فضیلۃ الشیخ مولانا محمد یونس مدنی حفظہ اللہ شیخ الجامعہ السلفیہ اور نظامت مولانا عبداللہ عبدالرؤف السلفی نے انجام دیا۔

دوسرے دن ۲۰/اپریل ۲۰۰۸ء بروز اتوار جامعہ سلفیہ کے لکچر ہال میں آپ کے خطاب کا پروگرام منعقد کیا گیا جس میں آپ نے حمد و ثناء کے بعد طلبہ جامعہ سے اپنی ملاقات کر اپنی خوشی کا اظہار کیا، اور جامعہ سلفیہ بنارس کی تاریخ اور یہاں کے اکابر علماء اور جامعہ سلفیہ کی عزت و شہرت و وقعت کو سراہا نیز جامعہ اسلامیہ مدینہ منورہ کے ہر شعبے میں جامعہ ہذا کے طلباء کی بہتر کارکردگی کا تذکرہ فرمایا، آپ نے محدث عصر علامہ ناصر الدین البانیؒ کی عظیم شخصیت، ان کی خدمات، اور امت پر ان کے احسانات پر آپ نے طویل گفتگو کی، نیز آپ نے طلبہ کو مسائل کے فہم اور صحیح طریقہ استنباط اختیار کرنے کی نصیحت کی، پروگرام کے اخیر میں سوال و جواب کا بھی سلسلہ رہا۔

موسم گرما کی تعطیل

جامعہ سلفیہ بنارس میں سال رواں موسم گرما کی تعطیل ۲۵/جمادی الاولیٰ ۱۴۲۹ھ مطابق ۳۱/مئی ۲۰۰۸ء بروز سنچر سے شروع ہو کر ۲۱/جمادی الآخرہ ۱۴۲۹ھ مطابق ۲۶/جون ۲۰۰۸ء بروز جمعرات تک رہے گی۔ ۲۳/جمادی الآخرہ ۱۴۲۹ھ مطابق ۲۸/جون ۲۰۰۸ء بروز سنچر سے جامعہ میں دوبارہ تعلیم شروع ہوگی۔ ان شاء اللہ۔

باب الفتاویٰ

س (۱) دوران خطبہ جمعہ کلام کرنا درست ہے؟ آج کل بہت لوگوں کو آپس میں کلام کرتے ہوئے دیکھا جا رہا ہے؟ مقتدی امام سے یا امام مقتدی سے کوئی ضروری بات کر سکتا ہے؟

ج (۱) آپس میں ایک دوسرے سے بات کرنے سے جمعہ کا ثواب جاتا رہتا ہے، رسول اکرم ﷺ نے فرمایا: ”جمعہ کے خطبہ میں جب تو اپنے پاس بیٹھنے والے کو کہے چپ رہو تو بلاشبہ تو نے لغو (بیکار) کام کیا، الفاظ حدیث یوں ہیں: ”عن ابن شہاب قال أخبرني سعيد بن المسيب أن أبا هريرة أخبره أن رسول الله ﷺ قال: إذا قلت لصاحبك يوم الجمعة أنصت والإمام يخطب، فقد لغوت“ (صحیح بخاری ۹۳۴، مسلم ۸۵۱)، دوران خطبہ آنے والا شخص صرف دو ہلکی رکعت پڑھ کر بیٹھ جائے، جیسا کہ اس روایت سے معلوم ہوتا ہے: ”إذا جاء أحدكم يوم الجمعة والإمام يخطب فليركع ركعتين وليتجوز فيهما“ (صحیح ابوداؤد: ۹۸۸)، اور اطمینان و سکون و یکسو ہو کر خطبہ سنے۔

س (۲) جمعہ کی نماز سے پہلے اور جمعہ کی نماز کے بعد کتنی سنتیں ہیں؟

ج (۲) نماز جمعہ سے پہلے سنت یا نفل کی کوئی متعین اور خاص تعداد حدیث سے ثابت نہیں، خطبہ سے پہلے جتنی بھی نفل ادا کرنا چاہے ادا کر سکتا ہے، جیسا کہ حضرت ابو ہریرہؓ سے مروی ہے کہ نبی کریم ﷺ نے فرمایا: ”جو جمعہ کے دن غسل کرے، پھر جمعہ کے لئے آئے ”فصلی ما قدر له“ اور جتنی اس کے مقدور میں ہو نماز پڑھے ”إلى آخره“..... (صحیح مسلم: ۸۵۷) امام شوکانیؒ فرماتے ہیں کہ ”فصلی ما قدر له“ سے معلوم ہوا کہ جمعہ سے پہلے نماز کی کوئی حد متعین نہیں ہے۔ (نیل الاوطار: ۶۴۹/۲) اور جہاں تک جمعہ کے بعد کی سنتوں کا تعلق ہے، تو آپ ﷺ سے تو لاچار رکعتیں، جیسا کہ حضرت ابو ہریرہؓ سے مروی ہے کہ رسول اللہ ﷺ نے فرمایا: ”إذا صلى أحدكم الجمعة فليصل بعدها أربع ركعات“ (مسلم ۸۸۱) اور عملاً دو رکعتیں ”أن النبي ﷺ كان لا يصلي بعد الجمعة حتى ينصرف فيصلي ركعتين في بيته ..“ (بخاری ۹۳۷ اور مسلم، کتاب الجمعة، باب الصلاة بعد الجمعة: ۸۸۲) ثابت ہیں، بعض لوگ ان دونوں میں تطبیق دیتے ہوئے کہتے ہیں کہ اگر مسجد میں پڑھی جائے تو چار رکعات اور اگر گھر میں پڑھی جائے تو دو رکعتیں مسنون ہیں۔

ہمارے نزدیک نماز جمعہ کے بعد چار رکعتیں پڑھنا افضل ہے، کیونکہ آپ ﷺ نے اسی کا حکم دیا ہے جیسا کہ حضرت ابو ہریرہؓ سے مروی صحیح مسلم کی مذکورہ روایت سے معلوم ہوتا ہے، اور اس میں اذکار و ادعیہ کی زیادتی کی وجہ سے اجر میں بھی یقیناً زیادتی ہوتی ہے، لیکن اگر کوئی صرف دو رکعتیں پڑھنا چاہے تو پڑھ سکتا ہے، جیسا کہ حضرت ابن عمرؓ سے مروی روایت سے یہی ثابت ہوتا ہے۔

س (۳) کھانے کے تعلق سے کچھ باتیں جو مفید ہوں بتانے کی زحمت کریں۔

ج (۳) ہاتھ اچھی طرح دھول کر اللہ تعالیٰ کا نام لیکر سنت کے مطابق بیٹھ کر داہنے ہاتھ سے کھانا کھانا چاہئے، ممکن ہو تو ایک ساتھ (مل کر) کھانا کھائیں، اس طرح کھانے سے اللہ کی طرف سے کھانے میں برکت ہوگی، جیسا کہ سنن ابی داؤد ۶۴۷۳، حاکم ۵۰۱۳ کی اس حدیث پاک سے معلوم ہوتا ہے، صحابہ کرام نے عرض کیا کہ اے اللہ کے رسول ﷺ ہم کھاتے ہیں اور ہمارا پیٹ (اچھی طرح سے) نہیں بھرتا، آپ ﷺ نے فرمایا ”شاید تم لوگ الگ الگ کھاتے ہو؟“ انہوں نے کہا: ہاں، آپ ﷺ نے فرمایا: تم لوگ کھانا اجتماعی طریقہ سے کھایا کرو اور اللہ تعالیٰ کا نام لو، تمہارے کھانے میں برکت ڈال دی جائے گی، الفاظ حدیث یوں ہیں: ”أن أصحاب النبي ﷺ قالوا: يا رسول الله! إنا نأكل ولا نشبع، قال: فلعلكم تفترقون؟ قالوا: نعم، قال: فاجتمعوا على طعامكم واذكروا اسم الله عليه، يبارك لكم فيه۔“

کھانا کھاتے وقت اگر کوئی لقمہ یا دانہ گر جائے تو اسے اٹھا کر کھالینا چاہئے اور جب کھانے سے فارغ ہو جائے تو پلیٹ اور انگلیوں کو خوب اچھی چاٹ لینا چاہئے، کیونکہ ہمارے رسول ﷺ نے فرمایا: ”بلاشبہ شیطان تمہارے (ہر) ایک کے ساتھ اس کے ہر کام کے وقت موجود رہتا ہے، یہاں تک کہ اس کے کھانے کے وقت بھی اس کے پاس موجود رہتا ہے، بس جب تم میں سے کسی کا لقمہ (یا کوئی دانہ) گر جائے تو اسے اٹھالے اور اس میں جو گندگی لگی ہو اسے صاف کر لے اور پھر اسے کھالے، اسے شیطان کے لئے نہ چھوڑے، پھر جب کھا کر فارغ ہو جائے تو اپنی انگلیوں کو چاٹ لے، اس لئے کہ وہ نہیں جانتا کہ اس کے کون سے کھانے میں برکت ہے، الفاظ حدیث ملاحظہ فرمائیں: عن جابر، قال: سمعت النبي ﷺ يقول: ”إن الشيطان يحضر أحدكم عند كل شيء من شأنه حتى يحضر عند طعامه، فإذا سقطت من أحدكم اللقمة فليمط ما كان بها من أذى، ثم ليأكلها ولا يدعها للشيطان، فإذا فرغ فليعلق أصابعه، فإنه لا يدري في أي طعامه تكون البركة۔“ (صحیح مسلم ۲۰۳۳)

ایک بات یہ بھی ہے کہ کسی بھی کھانے کی برائی نہیں کرنی چاہئے، کیونکہ حضرت ابو ہریرہؓ سے روایت ہے کہ رسول اللہ ﷺ نے کبھی کسی کھانے میں عیب نہیں نکالا، اگر وہ کھانا پسند ہوتا تو کھا لیتے اور اگر ناپسند ہوتا تو چھوڑ دیتے، عن أبي هريرةؓ قال: ما عاب رسول الله ﷺ طعاما قط، كان إذا اشتهى شيئا أكله، وإن كرهه تركه۔ (صحیح بخاری، صحیح مسلم ۲۰۶۴، ابوداؤد ۳۷۶۳)

ہذا ما عندي واللہ اعلم بالصواب وعلمہ اتم وأحكم
حرره: ابو عفان نور الہدی عین الحق سلفی مالدی
جامعہ سلفیہ (مرکزی دارالعلوم) بنارس

الجواب صحیح
محمد رئیس ندوی
جامعہ سلفیہ بنارس